

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمُوتَ
بَلْ أَحْيَاءٌ وَلَكِنْ لَا تَشْعُرُونَ (القرآن)

الأنبياء أحياء في قبورهم يصلون (الحديث)

مذيل الاوهام الواردة في عقيدة امة خير الانام
المعروف به

راہِ حق

بِسْمِ اللَّهِ الرَّحْمَنِ الرَّحِيمِ

تصنيف:

مولانا مجيب الرحمن مدظلہ
استاد جامعہ محمدیہ ڈیرہ اسماعیل خان

مذیل الاوثام الواردة فی
عقیدۃ امة خیر الانام

المعروف بہ

راہق

مکتب

مولانا مجیب الرحمن صاحب

استاد جامعہ محمدیہ ڈیرہ اسماعیل خان

مکتبہ اسلامیہ
ڈیرہ اسماعیل خان

بِسْمِ اللّٰهِ الرَّحْمٰنِ الرَّحِیْمِ

تفصیلی فہرست

۶	(حرفے چہ) مولانا مجیب الرحمن
۹	مسئلہ توسل ۸ توسل بالذات کی تین صورتیں
۱۱	ایک مجموعی روایت ۱۱ ملاسا لوی پینڈہ کا مسلک
۱۳	امام ابو حنیفہ پینڈہ اور ابو یوسف پینڈہ کا مسلک ۱۲ احیات النبی پینڈہ اور سماع خدا قبر
۱۴	شہداء کی ارواح سبز پرعدوں میں ہونے کی روایت ۱۴ نبی کریم پینڈہ اور انبیاء کرام شہید ہیں
۲۲	اہلسنت والجماعت کے دلائل اور منور ممالی صاحبان کی جرح ۱۵ منور صاحب کے دلائل اور شہادت
۲۶	اعادہ روح کی مختصر بحث ۲۶ چہ نقلی شہادت اور دلائل
۲۷	کیا خلیفہ بنانا قبر اطہر میں مردہ ہونے کی دلیل ہے؟ ۲۶ کیا از عمدہ بگتے تو محلے پر قدم نہ رکھتے؟
۲۸	کیا ہر مسئلہ کا حل حضور پینڈہ سے معلوم کرتے؟ ۲۷ صحابہ کرام نبی کریم اور عقیدہ حیات
۲۹	کتب احادیث میں حیات کا عنوان ہوتا تو ۲۹ حیات کے لئے کیا ہوا ضروری ہے؟
۳۰	گستاخی کون سی ہے؟ ۳۰ روزہ مہارکہ پر فصاحت کی درخواست
۳۳	عقیدہ عرض اعمال ۳۲ عام مردوں پر اعمال کی پیشی
۳۵	علامہ امت کا عقیدہ ۳۳ قبروں سے فیض، قبر کی زندگی اور سماع موتی
۳۱	قبر کی زندگی ۳۵ منور صاحب کے دلائل
۳۲	امام اعظم ابو حنیفہ پینڈہ کا واقعہ ۳۲ نفع و نقصان کا مالک اللہ تعالیٰ ہی ہے
۳۳	بعض مفاسد اور خرابیاں ۳۲ جو قبروں میں دفن نہیں ہوئے ان کی جزا و جزا
۳۵	کیا قبر کی زمین سب جسموں کو کھا جاتی ہے؟ ۳۵ انبیاء کرام و غیر ہم یہہہ کے اجسام محفوظ ہوتے ہیں
	مرنے کے بعد کے بعض خاص واقعات ۳۷

بِسْمِ اللّٰهِ الرَّحْمٰنِ الرَّحِیْمِ

(حرفے چند)

مولانا مجیب الرحمن

جامعہ محمدیہ ڈیرہ اسماعیل خان کے استاذ مولانا مجیب الرحمن نے ”مذیل
الاولیاء الواردة فی عقیدة امة خیر الانام یعنی راہِ حق“ نامی ایک کتاب
۲۰۰۷ء میں مکتبہ امدادیہ ٹی، بی ہسپتال روڈ ملتان سے شائع کی۔

اس کتاب کے ص ۱ سے ص ۹۰ تک کے صفحات عثمانی گروہ کراچی کے راہنما
جناب منور صاحب کے نظریات کے رد میں تھے۔ اصولاً تو یہ اس مجموعہ میں شامل نہیں
ہونا چاہئے تھا۔ مگر ہمارے جماعتی رفیق سفر اور دوست مولانا محمد اسلم معاویہ صاحب نے
دوستی کا بھرپور فائدہ اٹھاتے ہوئے اس کو شامل کرادیا۔ کمپوزنگ کی بجائے کتاب کا
موبائل سے عکس لیا اور گوگل سے ترجمہ کر کے فائل سیٹ کی اور ہمیں پیش کر دیا۔ حالانکہ
اس عمل سے اتنی غلطیاں جمع ہو جاتی ہیں جیسے گڑ کی چاشنی پر آوارہ کھیاں۔ پتہ نہیں کس
طرح ہم نے اس کی پروف ریڈنگ کی۔ البتہ ایک ایک غلطی پر مولانا اسلم معاویہ یاد
آئے اور خوب یاد آئے۔ انہوں نے ڈیرے وال کی روایت پوری کی مگر ہمارا کباڑا
کر دیا۔ چلو جانے دیتے ہیں۔ (ناشر)

بِسْمِ اللّٰهِ الرَّحْمٰنِ الرَّحِیْمِ

الحمد لله الَّذی هدانا الی طریق الحق والصواب والصلاة والسلام علی من اوتی الحکمة وفصل

الخطاب وعلی الہ والاصحاب وعلی من تبعهم باحسان الی یوم الحساب۔ اما بعد:

ہمارا دور قتلوں کا دور ہے۔ نت نئے قتلے ظہور پذیر ہو رہے ہیں۔ ایک قتلہ نہیں مٹنے پاتا کہ دوسرا سینہ تان کر اٹھ کھڑا ہوتا ہے، اس دور میں ہر شخص اپنی ایک ذاتی رائے سوچ کر سب لوگوں کو اس کی طرف دعوت دیتا اور اپنی شخصیت سے مستقل قتلہ بنتا ہے، ایسے بہت سے لوگ وہ بھی ہوتے ہیں جو ابجنسیوں اور یہود و نصاریٰ کے آلہ کار ہو کر امت میں تفرقہ بازی اور انتشار اور دین سے بیزاری کا ذریعہ بنتے ہیں، اور بہت سے وہ حضرات بھی ہوتے ہیں جن کی غرض معاشرہ کی اصلاح ہوتی ہے، لیکن اس کوشش میں افراط و تفریط کا شکار ہو کر نئے فرقہ کے اضافے کا سبب بنتے ہیں۔

آج بہت سے لوگ قرآنی علوم پڑھے بغیر قرآن مجید کے سمجھنے میں مہارت کے دعویدار ہیں اور لوگوں کو بھی اپنی راہ پر لانے میں کوشاں ہیں۔ وہ قرآن مجید سمجھنے میں استاذ کی ضرورت ہی نہیں سمجھتے۔ حالانکہ اللہ تعالیٰ نے قرآن مجید اکیلا نہیں بھیجا بلکہ معلم کتاب حضور نبی ﷺ کو ساتھ بھیجا صحابہ کرام رضی اللہ عنہم عربی تھے۔ جب معلم بھیج کر اللہ تعالیٰ نے ظاہر فرمایا کہ عربی زبان رکھنے والے بھی بغیر استاذ کے قرآن مجید جیسی عربی کتاب نہیں سمجھ سکتے تو یہاں کا عجیب شخص جو قرآن مجید کے ترجمہ کو ترجمہ والے قرآن سے اور لغات سے معلوم کرنا اور سمجھنا چاہتا ہے بغیر استاذ کیسے سمجھ سکتا ہے؟ چند اردو کتابیں پڑھ کر نہ صرف عالم ہوئے کا دعویٰ کرتے ہیں بلکہ مجتہد بن جاتے ہیں اور علماء پر تنقید شروع کر دی جاتی ہے۔

عجب یہ دور ہے اور عجب اس کی روانی ہے کہ معمولی فکر کوں نے نبی بننے کی ٹھانی ہے

اللہ کی قسم اپنی سمجھ پر اعتماد کر کے اکابر اسلاف سے جدا ہو کر نئی راہ لینا ہی گمراہی کا ذریعہ ہے۔ صراط مستقیم راہ ہدایت ہے اور صراط مستقیم پرانے راہ کو کہتے ہیں نئی راہ صراط مستقیم نہیں ہو سکتی۔ یہ درست ہے کہ قرآن مجیدی ہدایات کے مطابق عقیدہ اور عمل صراط مستقیم پر چلنا ہے۔ لیکن قرآن مجیدی کی تعلیم ہے کہ میری ہدایات پر اس طرح چلو جیسے رجال اللہ چلے ہیں۔ صراط الذین انعمت علیہم یعنی قرآن مجید کا صراط مستقیم رجال اللہ کے عمل اور عقیدے سے معلوم ہوگا اپنی راہ سے معنی و مفہوم بنا لینے سے آدمی ہرگز قرآن مجید پر عمل پیرا نہ ہوگا۔

بہر حال صراط مستقیم سے بھٹکے ہوئے لوگوں میں سے ڈاکٹر مسعود عثمانی بھی ہوا ہے اس کے نظریات کے حامی اور مبلغ منور سلطان کراچی نے ایک کتاب لکھی ”اسلام یا مسلک پرستی“ نام سے ظاہر کیا کہ میرے نظریات اصل اسلام ہیں اور جو اسلام لوگوں میں نظر آ رہا ہے وہ مسلک پرستی ہے اسلام نہیں بلکہ کفر و شرک ہے۔ لکھتا ہے: ”ان لوگوں نے دین کے نام پر اس قدر کفر و شرک لکھا ہے کہ اس کا احاطہ کرنے کے لئے اک عمر درکار ہے اور جس پر دفتر کے دفتر لکھے جاسکتے ہیں۔“

(اسلام ۱۵)

”ان لوگوں کے پھیلانے ہوئے کس کس کفر و شرک کو احاطہ تحریر میں لایا جائے۔“

(اسلام ۱۶۱)

”یہ بات قابل غور ہے کہ صحیح حدیث سے کتنی چڑ ہے ان مسلک پرستوں کو۔“

(اسلام ۱۹۰)

”جب ان (اولیاء صوفیاء) کی کتابوں اور ملفوظات کا مطالعہ کیا جائے تو ایک دوسری ہی صورت سامنے آتی ہے جو اتنی بھیاںک اور مکروہ ہوتی ہے کہ ان بزرگ ہستیوں کو اولیاء اللہ تو درکنار مسلمان بھی نہیں کہا جاسکتا۔“ (اسلام ۲۰۶) منور صاحب کہیں معتزلی ہیں تو کہیں منکر حدیث کہیں غیر مقلد ہیں۔ اس کتاب سے بہت سے لوگ پھسل رہے ہیں۔ بالخصوص اشاعت التوحید نامی جماعت سے تعلق رکھنے والے کیونکہ وہ پہلے بھی توحید کے پیغمبر میں جتلا ہیں اور مسعودیوں کو تو ان سے زیادہ ہیضہ ہے تو وہ با آسانی ان کے دام میں پھنس جاتے ہیں۔

بہت پہلے ہمارے محترم دوست حضرت قاری الہی بخش رحمۃ اللہ علیہ (آف درابن کلاں ضلع ڈیرہ اسماعیل خاں) نے ان پر لکھنے کا فرمایا تھا مگر میں نہ لکھ سکا پھر ہمارے محترم مہربان مولانا محمد طارق شاہ صاحب جدون (آف پشاور ساکن کراچی) اس تحریر کے محرک ہوئے۔ جزاہ اللہ تعالیٰ احسن الجزاء!

اس تحریر میں مذکور کتاب میں درج شبہات کے جوابات دینے کی کوشش کی گئی اور ان شاء اللہ یہ تحریر ڈاکٹر عثمانی اور فرقہ اشاعت التوحید وغیرہ کے شبہات کے حل میں کافی دائی ہوگی۔ میں بہت ہی مشکور ہوں ان حضرات کا جنہوں نے میری اس ساری تحریر کو پڑھ کر صحیح فرمائی اور اپنی گرانقدر تصدیقات ثبت فرمائیں۔

جزاہم اللہ احسن الجزاء فی الدارین!

خصوصاً حضرت اقدس مولانا محمد زمان صاحب مدظلہ (آف کلاچی) تو بہت شکر یہ کہ مستحق ہیں کہ انہوں نے قدم قدم پر رہنمائی فرمائی اور بہت بہترین مشوروں سے نوازا آپ حضرت اقدس علامہ بنوری قدس سرہ کے خصوصی طلبہ میں سے ہیں اور اکوڑہ ٹنک سے فاضل ہیں۔

ان کے علاوہ باقی احباب کا بھی تہہ دل سے مشکور ہوں جنہوں نے میرے ساتھ جس قسم کا بھی تعاون فرمایا۔ اللہ تبارک و تعالیٰ اپنے خزانہ خاص سے ان تمام حضرات کو بہت بہت جزائے خیر نصیب فرمادیں۔ آمین! اے پروردگار عالم! اس تحریر کو محض اپنے لطف و کرم سے اپنے دربار عالی میں قبول فرما کر مفید خاص و عام بنا اور ذریعہ ہدایت بنا اور میرے لئے میرے والدین و اساتذہ کرام کے لئے ذخیرہ آخرت اور سب نجات بنا دے۔ آمین بجاہ النبی الکریم علیہ التحیۃ والتسلیم وبرحمتک یا ارحم الراحمین۔

مسئلہ توسل

منور صاحب لکھتے ہیں: ”مسئلہ پرستوں کے نزدیک دعاؤں میں وسیلہ، واسطہ دینا جائز ہے چنانچہ لکھتے ہیں دعاؤں میں انبیاء علیہم السلام اور صلحاء و اولیاء اور صدیقین کا توسل جائز ہے ان کی حیات میں اور ان کی وفات کے بعد بھی حیات تک توسل کا معاملہ اس حد تک درست تھا کہ ان سے دعا کرائی جاتی لیکن مرنے کے بعد ان کا وسیلہ پکڑنا کھلا شرک ہے۔“ (اسلام یا مسلک پرستی ص ۱۹)

اس عبارت سے ظاہر ہوتا ہے کہ منور صاحب توسل بالذات یعنی کسی کی ذات کا وسیلہ پکڑنے کے منکر ہیں چاہے زندہ ہو یا مردہ اس بارے میں مختصر تفصیل یوں ہے کہ توسل بالذات کی تقریباً تین صورتیں ہیں۔

توسل بالذات کی تین صورتیں

ایک یہ ہے کہ کسی نیک شخصیت کی زندگی میں ان سے دعا کرائے بغیر ان کی ذات کا وسیلہ پیش کر کے دعا کی جائے اس قسم کا توسل نبی کریم ﷺ کے عمل سے بھی ثابت ہے اور فرمان سے بھی۔ چنانچہ:

۱..... حضرت امیہ بن خالد رضی اللہ عنہ سے روایت ہے کہ نبی کریم ﷺ فقراء مہاجرین کے وسیلہ سے فتح کی دمانگتے تھے۔ کان رسول اللہ ﷺ یستفتح بصعاليك المهاجرين۔ (مشکوٰۃ ص ۴۴)

۲..... حضرت انس رضی اللہ عنہ نے روایت ہے کہ حضرت علی رضی اللہ عنہ کی والدہ حضرت فاطمہ بنت اسد رضی اللہ عنہا کے لئے رسول اللہ ﷺ نے یہ دعا مانگی۔ اغفر لامی فاطمة بنت اسد ووسع علیہا مدخلہا بحق نبیک و الانبیاء الذین قبلی۔ اے اللہ میری والدہ فاطمہ بنت اسد کی مغفرت فرما اور اپنے نبی حضور ﷺ اور مجھ سے پہلے کے انبیاء علیہم السلام کے وسیلہ سے اس کی قبر وسیع کر دے۔ (حلیۃ الاولیاء ج ۳ ص ۱۴۳، درالصحابہ فی مناقب القرابہ ص ۵۳۹ بحوالہ معجم طبرانی کبیر و واسطہ مستدرک حاکم وغیرہ) علامہ نور الدین سمہودی فرماتے ہیں: ”یہ روایت جید یعنی عمدہ سند سے مروی ہے۔“ (خلاصۃ الوقاص ص ۵۲) قاضی شوکانی فرماتے ہیں: ”اس کی سند کے راوی ثقہ ہیں۔“ (درالصحابہ ص ۵۳۹)

اس حدیث کے مطابق آپ ﷺ نے اپنی ذات کا وسیلہ پیش کیا اور گزشتہ انبیاء کرام علیہم السلام کی ذات کا وسیلہ پیش کیا تو ان دونوں حدیثوں سے ثابت ہوا کہ توسل آپ ﷺ کا عمل ہے۔

۳..... حضرت عثمان بن حنیف رضی اللہ عنہ سے روایت ہے کہ ایک نابینا حاضر خدمت ہوا آپ ﷺ سے بیٹائی کے لئے دعا کی درخواست کی تو آپ ﷺ نے اس کو تعلیم دی کہ وضو کر کے دو رکعات نماز پڑھ کر یہ دعا مانگ۔ اللہم انی اسألك واتوجه الیک بنیک محمد بنی الرحمة۔ اے اللہ میں تجھ سے سوال کرتا ہوں اور تیرے نبی حضرت محمد نبی رحمت ﷺ کا وسیلہ پیش کرتے ہوئے متوجہ ہوتا ہوں کہ میری حاجت پوری کی جائے تو اس عمل پر اللہ تعالیٰ نے اس کو بیٹائی عطا فرمائی۔ (ترمذی ج ۲ ص ۱۹۷، مسند احمد ج ۱ ص ۹۹، ج ۴ ص ۱۳۸، ابن ماجہ ص ۹۹، معجم طبرانی ص ۱۸۳) امام ترمذی فرماتے ہیں: یہ حدیث حسن صحیح ہے۔ امام طبرانی فرماتے ہیں صحیح حدیث ہے، ابن ماجہ میں ہے کہ یہ حدیث صحیح ہے، امام حاکم فرماتے ہیں بخاری و مسلم کی شرط پر صحیح ہے۔

ڈاکٹر مسعود عثمانی کہتا ہے کہ اس حدیث کی سند میں ابو جعفر مدنی راوی ہے جو حدیثیں گھڑنے والا ہے۔ لیکن صحیح یہ ہے کہ ابو جعفر دور راوی ہیں ایک ابو جعفر عبد اللہ بن مسور مدنی ہے اور اس پر جرح ہوئی ہے لیکن یہ اس حدیث کا راوی نہیں ہے دوسرا ابو جعفر عمیر بن یزید انصاری مدنی اسلمی ہے جو ثقہ اور سچا راوی ہے (تقریب العهد ج ۱ ص ۷۶) اور یہی اس روایت کا راوی ہے۔

۴..... حضرت ابو بکر صدیق رضی اللہ عنہ کو نبی کریم ﷺ نے ایک دعا سکھائی: اللہم انی اسألك بمحمد نبیک و بابر اہیم خلیلک و بموسیٰ نجیک و عیسیٰ روحک و کلمتک الخ (جمع الفوائد ج ۱ ص ۴۰۸) اے اللہ میں تجھ سے تیرے نبی حضرت محمد اور تیرے خلیل حضرت ابراہیم اور تیرے نبی موسیٰ اور تیرے روح اور کلمہ حضرت

یعنی عیہہ کے وسیلہ سے مانگنا ہوں۔ ان حدیثوں سے ثابت ہوا کہ توسل کی آپ ﷺ نے تعلیم فرمائی ہے تو پہلی حدیث کے مطابق آپ ﷺ فہراء مہاجرین کی زندگی میں ان کی ذات کا وسیلہ پیش فرماتے تھے اور باقی احادیث کے مطابق آپ ﷺ نے اپنی زندگی میں اپنی ذات کا وسیلہ پیش کرنے کی تعلیم دی تو ثابت ہوا کہ کسی بزرگ کی زندگی میں بھی ان کی ذات کا وسیلہ پکڑنا درست ہے۔

دوم صورت یہ ہے کہ ایسی نیک شخصیت جو دنیا سے رخصت ہو چکی ہو اس کی ذات کا وسیلہ پیش کیا جائے یہ بھی سنت نبوی سے ثابت ہے جیسا کہ ابھی گزرا کہ حضرت فاطمہ بنت اسد کے لئے دعا کرتے ہوئے آپ ﷺ نے گزشتہ انبیاء کرام عیہہ کی ذات کا وسیلہ پیش کیا اور حضرت ابوبکر رضی اللہ عنہ کو جو دعا سکھائی اس میں بھی گزشتہ انبیاء کرام عیہہ کا وسیلہ پیش کرنے کی تعلیم دی۔

۵..... حضرت عثمان بن حنیف رضی اللہ عنہ کی روایت ہے کہ ایک شخص حضرت عثمان رضی اللہ عنہ کی خلافت میں ان کی خدمت میں حاضری کی کوشش کرتا لیکن اس کو اجازت نہ ملتی تو حضرت عثمان بن حنیف رضی اللہ عنہ نے اس کو دعویٰ دعا سکھائی جو آپ ﷺ نے تائید کیا تو تعلیم دی تھی اس نے وہ دعا مانگی اور حاضری کی اجازت ملی اور ضرورت پوری ہوئی۔
(مجم طبرانی صغیر ج ۱ ص ۱۸۳، خلاصۃ الوقایہ بحوالہ نسفی)

اس حدیث کی سند وہی ہے جو حدیث نمبر ۳ کی ہے۔

تیسری صورت یہ ہے کہ کوئی بزرگ ہستی اس دنیا میں ابھی نہیں آئی اور اس نے تشریف لائی ہے اس کی ذات کا وسیلہ پیش کر کے دعا کی جائے یہ صورت بھی درست ہے اور قرآن مجید سے بھی ثابت ہے: اللہ تعالیٰ کا فرمان ہے: **ہے نوکانوا من قبل یستفتحون علی الذین کفروا (سورہ بقرہ) یہود آپ ﷺ کے تشریف لانے سے پہلے آپ کے وسیلہ سے) کافروں کے مقابلہ میں فتح کی دعا مانگتے تھے۔**

حضرت شاہ عبدالعزیز دہلوی رحمہ اللہ نے کے الفاظ اس طرح نقل فرمائے ہیں: ”اللہم انا نسألك بحق احمد النبی الامی الذي وعدتنا ان تخرجہ لنا فی آخر الزمان وبکتابک الذي تنزل علیہ آخر ما تنزل ان تنصرنا علی اعدائنا“
(فتح الصریح ج ۱ ص ۳۸۹، الدر المنثور ج ۱ ص ۸۸، روح المعانی ج ۱ ص ۳۲)

ترجمہ: اے اللہ ہم تجھ سے احمد نبی امی کے وسیلہ سے جس کے آخر زمانہ میں ظاہر کرنے تو نے ہم سے وعدہ کیا ہے اور اس کتاب کے وسیلہ سے جو آخری اترنے والی کتاب ہوگی اور تو آپ ﷺ پر نازل فرمائے گا سوال کرتے ہیں کہ ہمارے دشمنوں کے مقابلہ میں ہماری مدد فرما۔

علماء احناف فرماتے ہیں کہ جو حکم یا عمل سابقہ شریعتوں کا قرآن مجید یا حدیث نبوی میں ہو اور ہماری شریعت میں اس کی ممانعت نہ ہوئی ہو وہ ہمارے لئے بھی قابل عمل ہے۔ (نور الانوار)

اور چونکہ قرآن مجید یا حدیث میں کہیں بھی توسل کی ممانعت نہیں ہے لہذا ہمارے لئے بھی قابل عمل ہے۔ (۱) حضرت عمر بن خطاب رضی اللہ عنہ سے روایت ہے کہ رسول اللہ ﷺ نے فرمایا کہ جب حضرت آدم علیہ السلام سے وہ لغزش ہوئی جو انہوں نے کی تو عرش کی طرف سر اٹھا کر عرض کیا: اسئلک بحق محمد الا غفرت لی۔ میں تجھ سے حضرت محمد ﷺ کے وسیلہ سے سوال کرتا ہوں کہ میری بخشش فرما۔ (الدار المنثور ج ۱ ص ۵۸، طبرانی صغیر ج ۲ ص ۸۲ وغیرہ)

اس حدیث کو کئی محدثین صحیح قرار دیتے ہیں تفصیلی بحث، حدیث ”لولاک“ کے عنوان کے تحت آرہی ہے ان شاء اللہ تعالیٰ اگرچہ ایک جماعت اس کو ضعیف ٹھہراتی ہے لیکن موضوع ہرگز نہیں ہے اگر ضعیف بھی ہو تو بھی حرج نہیں کیونکہ فقہاء ضعیف حدیث سے استحباب عنوان ثابت کرتے ہیں اور وسیلہ بھی اسی قسم کا مسئلہ ہے۔

الحاصل یہ سب صورتیں احادیث سے ثابت ہیں مگر منکر صاحب ان کو نہیں مانتے اور شرک کہتے ہیں نہ معلوم ان کے ہاں شرک کی تعریف کیا ہے؟

البتہ صرف ایک صورت مانتے ہیں کہ نیک آدمی سے اس کی زندگی میں اس طرح وسیلہ اختیار کیا جائے کہ ان سے دعا کرائی جائے حالانکہ یہ بھی اللہ تعالیٰ اور اپنے درمیان بندے کو واسطہ بنانا ہے ایک شخص اللہ تعالیٰ سے عرض کرے کہ یا اللہ اپنے نبی کے طفیل میرا یہ کام کر دے یہ ایسے ہے جیسے براہ راست بادشاہ سے کہے کہ آپ کو اپنی ماں کا واسطہ میرا یہ کام کر دے نہ اس سے بادشاہ یہ سمجھتا ہے اور نہ ہی کہنے والا کہ اس کی ماں کو بادشاہی یا اختیارات میں بادشاہ کے ساتھ شریک کر دیا اور نہ ہی اس سے بادشاہ پر دباؤ پڑتا ہے اس کو منور صاحب شرک کہتے ہیں۔ حالانکہ یہ شخص براہ راست اللہ تعالیٰ سے مانگ رہا ہے غیر اللہ کو نہیں پکار رہا جب کہ دوسری صورت جو ہے کہ آدمی کسی بزرگ سے کہے کہ میرے لئے اللہ تعالیٰ سے مانگو یہ ایسے ہے جیسے بادشاہ کے مقرب یا مثلاً اس کے والد کو کہے کہ بادشاہ سے کہو میرا کام کر دے اس صورت میں کہنے والا بادشاہ کے بجائے اس کے مقرب کے سامنے اپنی حاجت پیش کر رہا ہے اللہ تعالیٰ کے بجائے بزرگ کے سامنے پیش کر رہا ہے اور سمجھتا ہے کہ یہ کام اس مقرب کی وجہ سے ضرور ہوگا اس سے بادشاہ پر دباؤ پڑے گا اس کو منور صاحب جائز کہہ رہے ہیں حالانکہ پہلی صورت آیت کریمہ ہؤلاء شفعاؤنا کا بالکل مصداق نہیں ہے اور یہ صورت ہی بلاشبہ مصداق بنتی ہے منور صاحب اور مماتی صاحبان الٹی چال چلتے ہیں ان حضرات کو چاہئے کہ شرک کی تعریف کر کے واضح کریں کہ تو سل کیوں اور کیسے شرک ہے لیکن ایسی تعریف ہو جس سے نبی کریم ﷺ مشرک نہ ٹھہریں۔ (معاذ اللہ)

ایک جھوٹی روایت

منور صاحب اور ڈاکٹر عثمانی اپنی طرف سے ایک روایت بتاتے ہیں کہتے ہیں وسیلے کا شرک ایک مدت سے چلا آ رہا تھا اللہ کے رسول ﷺ کے سامنے جب یہ مسئلہ لایا گیا (کون لایا کب لایا اور کس کتاب میں نقل ہے؟) تو وحی نازل ہوئی واذا سالک عبادی عنی فانی قریب (اسلام یا مسلک پرستی ص ۲۱، وسیلے کا شرک ص ۵، یہ قبریں ص ۸) آیت کی تفسیر کے بارے میں یہ روایت ڈاکٹر عثمانی نے گھڑی اور منور صاحب نے لکیر کا فقیر ہو کر اس سے لے کر کتاب میں درج کر دی حالانکہ اس کا کسی کتاب یا تفسیر میں نام و نشان نہیں ملتا۔

علامہ آلوسی رحمہ اللہ کا مسلک

ڈاکٹر عثمانی اور منور صاحب لکھتے ہیں: علامہ آلوسی تفسیر روح المعانی ج ۶ ص ۱۲۵ پر لکھتے ہیں کہ کسی شخص سے درخواست کرنا اور اس کو اس معنی میں وسیلہ بنانا کہ وہ دعا کرے اس کے جائز ہونے میں کوئی شک نہیں بشرطیکہ جس سے درخواست کی جارہی ہو وہ زندہ ہو دوسری طرف میت یا غائب شخص سے دعا کرانے کے ناجائز ہونے میں کسی عالم کو بھی شک نہیں ہے۔ (اسلام ص ۲۳، وسیلے کا شرک ص ۱۰)

جواب: اس عبارت کے آخری حصہ کا تعلق مسئلہ استمداد سے ہے اس کی زیادہ تفصیل حضرت مولانا رشید احمد گنگوہی رحمۃ اللہ علیہ نے کی ہے ان کی عبارت یوں ہے۔ استمداد تین قسم پر ہے ایک یہ کہ اہل قبور سے مدد چاہے اس کو سب فقہاء نے ناجائز لکھا ہے دوسرے یہ کہ کہئے اے فلاں خدا سے دعا کرو کہ فلاں کام میرا پورا ہو جائے یہ مبنی اوپر سامع کے ہے جو سامع موتی کے قائل ہیں ان کے نزدیک درست اور دوسروں کے نزدیک ناجائز اسی کو شیخ عبدالحق دہلوی رحمۃ اللہ علیہ نے لکھا ہے: وان الاستعداد باہل القبور فی غیر النبی والانبیاء علیہم السلام فقد انکرہ کثیر من الفقہاء (ترجمہ قبروں والوں سے مدد چاہنے کا جو مسئلہ ہے تو نبی کریم صلی اللہ علیہ وسلم اور دوسرے انبیاء کرام علیہم السلام کے سوا عام مردوں سے بہت سے فقہاء نے اس کا انکار کیا ہے) انبیاء علیہم السلام کو اس وجہ سے مستثنیٰ کیا کہ ان کے سامع میں کسی کو اختلاف نہیں تیسرے یہ کہ دعائے الہی بحرمت فلاں میرا کام پورا کر دے یہ بالاتفاق جائز ہے اور تمام مجرور میں موجود ہے۔ (فتاویٰ رشیدیہ کامل ص ۶۰ طبع سعید کمپنی)

علامہ آلوسی رحمۃ اللہ علیہ کی مذکورہ عبارت کا تعلق دوسری صورت سے ہے پہلی صورت کو فقہاء کی طرح علامہ آلوسی رحمۃ اللہ علیہ بھی ناجائز کہتے ہیں فرماتے ہیں۔ واعظم من ذالک انہم یطلبون من اصحاب القبور نحو اشفاء المريض واغناء الفقير ورد الضالة وتيسير كل عسير (روح المعانی ج ۶ ص ۱۳۷) یعنی اس سے بھی عظیم تر بات یہ ہے کہ لوگ قبروں والوں نے مریض کو شفا دینا اور فقیر کو مالدار کرنا اور گرم شدہ چیز واپس کرنا اور ہر مشکل کی آسانی مانگتے ہیں۔ لیکن اس وقت بحث تیسری صورت میں ہے اور اس کے بارے میں جو ہمارا موقف ہے علامہ آلوسی رحمۃ اللہ علیہ کی بھی وہی رائے ہے فرماتے ہیں: انا لا اری باسافی التوسل الی اللہ تعالیٰ بجاہ النبی صلی اللہ علیہ وسلم عند اللہ تعالیٰ حیا ومیتا۔ نبی کریم صلی اللہ علیہ وسلم کی زندگی میں بھی اور وفات کے بعد بھی ہر طرح ان کے اس جاہ و مرتبہ کا وسیلہ پیش کرنے میں جو اللہ تعالیٰ کے ہاں ہے میں حرج نہیں سمجھتا۔

التوسل بجاہ غیر النبی صلی اللہ علیہ وسلم لا باس بہ ایضاً۔ رسول اللہ صلی اللہ علیہ وسلم کے علاوہ کسی اور کے لئے دعا کرنا بھی جائز ہے۔ (رداۃ المعانی ج ۶ ص ۱۴۷، ۱۴۸)

نبی کریم صلی اللہ علیہ وسلم کے سوا کسی اور کے جاہ و مرتبہ سے وسیلہ پیش کرنے میں بھی حرج نہیں ہے جب کہ معلوم ہو کہ اللہ تعالیٰ کے ہاں اس کا جاہ و مرتبہ ہے۔

امام ابو حنیفہ رحمۃ اللہ علیہ اور ابو یوسف رحمۃ اللہ علیہ کا مسلک

منور صاحب اور ڈاکٹر عثمانی قدوری کی شرح کرنی باب الکرمیۃ اور ہدایہ کے حوالہ سے کہتے ہیں کہ امام ابو حنیفہ اور امام ابو یوسف رحمۃ اللہ علیہ فرماتے ہیں۔ میں ناجائز سمجھتا ہوں کہ کوئی کہے بحق تیری مخلوق کے۔ (اسلام ص ۲۳) امام صاحب کے اس قول کو توسل کے ناجائز ہونے کی دلیل بنانا درست نہیں ہے۔ توسل کئی الفاظ سے کیا جاتا ہے برکت فلاں، بطنیل، بوسیلہ، بحرمت، بحق فلاں وغیرہ۔ ان میں سے صرف ” بحق فلاں “ کو مکروہ کہا گیا اس کی وجہ یہ نہیں کہ توسل ناجائز ہے بلکہ اس کی وجہ یہ ہے کہ شیعہ اور معتزلہ کے نزدیک اللہ تعالیٰ پر بندوں کا حق لازم ہے (جب کہ اہلسنت والجماعت کے نزدیک لازم نہیں اس کا احسان ہے) تو اس لفظ کے استعمال کو ان کے ملامت عقیدے کی وجہ سے ناپسند کیا گیا۔

مولانا رشید احمد کنگوئیؒ فرماتے ہیں: معتزلہ اور شیعہ کے نزدیک حق تعالیٰ پر حق لازم ہے اور وہ حق فلاں کے بھی معنی مراد لیتے ہیں اس واسطے معنی موہم اور مشابہ معتزلہ کے ہو گئے تھے۔ لہذا فقہاء نے اس لفظ کا بولنا منع کر دیا ہے تو بہتر ہے کہ ایسا لفظ نہ کہے جو راہِ حقوں کے ساتھ تشابہ ہو جائے۔ (نادی رشیدیہ ص ۹۴)

۱۱ حیات النبی ﷺ اور سماع عند القبر

منور صاحب کہتے ہیں: علماء دیوبند کے عقائد پر مبنی ان کی کتاب المہمد علی المہمد میں یہ بھی لکھا ہے کہ ہمارے نزدیک اور ہمارے مشائخ کے نزدیک نبی ﷺ اپنی قبر میں زندہ ہیں اور آپ کی حیات دنیا کی سی ہے بلا مکلف ہونے کے اور یہ حیات مخصوص ہے نبی ﷺ اور تمام انبیاء علیہم السلام کے ساتھ یہ (صرف) برزخی نہیں ہے جو حاصل ہے تمام مسلمانوں بلکہ سب آدمیوں کو۔

اور کہتے ہیں: قرآن وحدیث کا مطالعہ کیا جائے تو حقیقت اس کے برعکس نظر آتی ہے۔

اور کہتے ہیں: (حیات کا عقیدہ رکھنے والا) نبی ﷺ کو اللہ تعالیٰ کی دائمی صفت النہی میں شریک بھی کرتا ہے اصل میں قبر میں حیات النبی ﷺ کا عقیدہ ہی قبر پرستی کے شرک کی جڑ ہے۔ (اسلام یا مسلک پرستی ص ۲۶ و ۳۴) جواب: قرآن مجید اور احادیث طیبہ کا ہم نے بھی مطالعہ کیا ہے لیکن ہمیں تو اس عقیدے میں قرآن وحدیث مخالف نظر نہیں آئے اور ہم نے بھی شرک کی تعریف پڑھی ہے لیکن ہمیں یہ عقیدہ نہ تو شرکیہ معلوم ہوا اور نہ سبب شرک، منور صاحب اور مماتی صاحبان مرنے کے بعد روحانی زندگی مانتے ہیں کہ روح زندہ ہے اور اپنے ٹھکانے یعنی عِلِّین یا جنت میں ہے اور جسم کو زندہ نہیں مانتے لیکن کئی باتیں قابل غور ہیں۔

۱..... یہ کہ قرآن مجید میں ہے: کیف تکفرون بالله وکنتم أمواتا فاحیاء کم ثم یمیتکم ثم یحییکم ثم کیسے اللہ تعالیٰ کا انکار کرتے ہو۔ حالانکہ تم مردے تھے پھر اللہ تعالیٰ نے تمہیں زندہ کیا پھر تم کو موت دے گا پھر تمہیں زندہ کرے گا پھر تم اس کی طرف لوٹائے جاؤ گے۔ (بقرہ)

اس آیت مبارکہ میں دو موتوں اور دو زندہ گیوں کا ذکر ہے پہلی موت اس وقت جب ہم دنیا میں نہ آئے تھے دوسری موت دنیا میں آنے کے بعد روح قبض ہونے کے وقت کی ہے اور پہلی زندگی ماں کے پیٹ میں جسم کے اندر روح ڈالے جانے کے وقت سے شروع ہوئی دوسری زندگی قبر یا قیامت کے دن کی ہے حل طلب بات یہ ہے کہ موت جسم میں روح نہ ہونے اور تعلق نہ ہونے کا نام ہے اور حیات روح جسم میں ہونے یا اس کا جسم سے تعلق ہونے کا نام ہے تو آیت میں جس پہلی موت کا ذکر ہے اس وقت جسم بنا ہی نہ تھا تو وہ صرف روح کی زندگی تھی تو جب صرف روح کی زندگی کو قرآن مجید موت کہہ رہا ہے تو شہداء اور انبیاء کرام کی زندگی صرف روح کی زندگی کیسے ہو سکتی ہیں جب کہ اس پر حیات کی تعریف صادق نہیں آتی بلکہ موت کی تعریف صادق آتی ہے؟

۲..... قرآن مجید کے الفاظ ہیں: ”من یقتل، الذین قتلوا“ یعنی جو قتل کئے گئے ہیں ان کو مردہ نہ کہو بلکہ وہ زندہ ہیں۔ اب بتائیں قتل روح ہوئے یا جسم؟ روح کو تو نہ موت آتی ہے نہ قتل ہوتا ہے تو جب جسم قتل ہوئے تو قتل ہونے والوں یعنی جسموں کو اللہ تعالیٰ نے زندہ فرمایا ہے اور جسموں کو مردہ کہنے اور سمجھنے سے منع فرمایا ہے۔

۳..... اللہ تعالیٰ کی صفت الٰہی ہے جس کا معنی زندہ ہے میں اور آپ بھی زندہ ہیں اور شہداء کے متعلق قرآن مجید میں فرمایا احیاء کہ وہ زندہ ہیں اور قرآن مجید میں ہے۔

یخرج الحی من المیت ویخرج المیت من الحی اللہ تعالیٰ کا لفظ ہے زندہ کو مردہ سے اور مردہ کو زندہ ہے۔ تو اس آیت کے مطابق ہر انسان اور پرندہ زندہ ہے تو اگر مطلق زندگی غیر اللہ کی ماننا شرک ہے تو ہم اور آپ ان چلنے پھرنے والی زندہ مخلوقات کو کیوں زندہ کہتے ہیں؟ ورنہ کم از کم آپ لوگوں کی تعلیم کے مطابق ہم آپ کو مردہ کہیں گے کہ یہ جناب چلتا پھرتا مردہ ہے اور اگر مطلق زندگی ماننا شرک نہیں ہے مثلاً ہم سب زندہ لوگ جسم و روح کے مجموعہ کے ذریعہ زندہ ہیں اور جنت و دوزخ میں جانے والے بھی وہاں روح و جسم کے مجموعہ سے زندہ ہوں گے اور صرف روح کی زندگی ماننا بھی شرک نہیں ہے جیسا کہ آپ لوگوں کا عقیدہ ہے تو روح کے تعلق سے جسم میں زندگی ماننا کیوں شرک ہے آپ صرف روح کی زندگی مانیں تو موحّد ہیں اور ہم روح کے تعلق سے جسم کی زندگی بھی مانیں تو مشرک ہیں کیوں؟ کیا اللہ تعالیٰ کی صفت الٰہی کی تشریح یہ ہے کہ روح کے تعلق سے جسمانی طور پر اللہ تعالیٰ زندہ ہے؟ تو ہرگز یہ شرک نہیں ہے اللہ تعالیٰ ایسا زندہ ہے جو ہمیشہ سے تھا اور ہے اور رہے گا اور اس کی زندگی ذاتی ہے کسی کی عطا نہیں ہے اور روح و جسم کا محتاج نہیں ہے جب کہ بندوں کی زندگی ایسی نہیں چاہے زندہ ہوں یا مردہ، خود منور صاحب شہداء کی زندگی والی آیت لکھ کر کہتے ہیں: اللہ کا فرمان سر آکھوں پر قرآن کے ایک حرف کا بھی منکر کافر ہے اللہ نے تو واضح فرمادیا کہ ان کی حیات کا تمہیں شعور نہیں ہے (اگر یہ دنیوی حیات ہوتی تو شعور لازماً ہوتا ثابت ہوا کہ یہ حیات برزخی ہے دنیاوی نہیں)۔ (اسلام ص ۲۹) دنیاوی نہ سہی برزخی حیات ہی ہوتی اور زندہ تو ہوا تو صفت الٰہی میں شرک کہاں گیا؟

شہداء کی ارواح سبز پرندوں میں ہونے کی روایت

منور صاحب کہتے ہیں مسلم کی روایت کے مطابق شہداء کو اڑنے والے سبز جسم عطاء کئے جاتے ہیں اور وہ عرش الٰہی کے نیچے متعلق قدیلوں میں قیام کرتے ہیں۔ (اسلام ص ۲۹)

جواب: اس روایت سے ان کی روحوں کا مقام اور ان کی روحانی زندگی معلوم ہوئی اور قرآن مجید سے جسمانی (جسم عنصری میں زندگی ثابت ہوئی اور جسم کی زندگی روح کے تعلق کے بغیر نہیں ہو سکتی تو) دونوں میں تطبیق سے معلوم ہوا کہ روحوں اگرچہ عرش کے نیچے ہوتی ہیں اور جنت کی سیر کرتی ہیں لیکن جسموں سے بھی ان کا تعلق ہوتا ہے۔

نبی کریم ﷺ اور انبیاء کرام شہید ہیں

اور حضور نبی کریم ﷺ اور انبیاء کرام کو درجہ شہادت حاصل ہے علامہ جلال الدین سیوطی (م ۹۱۱ھ) فرماتے ہیں۔ ومانبی الاقد جمع مع النبوة وصف الشهادة فیدخلون فی عموم لفظ الاية جو بھی نبی ہے اس میں صفت نبوت کے ساتھ صفت شہادت بھی جمع ہے لہذا وہ بھی آیت کے عام الفاظ کے تحت داخل ہوں گے۔

علامہ سیوطی رحمہ اللہ، حضرت عبداللہ بن مسعود رضی اللہ عنہ سے نقل کرتے ہیں: کہ میں نو بار یہ قسم کھاؤں کہ نبی کریم ﷺ شہید ہوئے ہیں یہ مجھے اس سے زیادہ پسندیدہ ہے کہ ایک بار قسم کھاؤں کہ آپ شہید نہیں ہوئے کیونکہ اللہ تعالیٰ نے آپ کو نبی ﷺ بھی بنایا ہے اور شہید بھی۔ (الحادی اللعادی ج ۲ ص ۱۳۸)

علامہ شمس الدین عسکری (م ۹۰۲) کا انتقال ہو گیا ہے۔ فان الشهادة حاصلة له رحمہ اللہ علی اتم الوجوہ لانہ شہید الشہداء وقد صرح ابن عباس و ابن مسعود و غیرہما رحمہم اللہ بانہ رحمہ اللہ مات شہیداً۔ شہادت اس کے لئے انتہائی تکلیف میں ہے، اس لئے کہ وہ شہیدوں میں سے شہید ہے، اور ابن عباس اور ابن مسعود نے اسے صراحت کے ساتھ بیان کیا ہے۔ (القول البدیع ص ۳۷ الطبع بیروت)

آپ رحمہم اللہ کو بدرجہ اتم شہادت حاصل ہے کیونکہ آپ شہیدوں کے بھی شہید ہیں اور حضرت ابن عباس و ابن مسعود وغیرہ نے صاف فرمایا ہے کہ آپ شہید فوت ہوئے ہیں۔ علامہ ملا علی قاری حنفی (م ۱۰۱۳ھ) فرماتے ہیں: ”وقد کان ابن مسعود و غیرہ یرون انہ رحمہم اللہ مات شہیداً من السم“ حضرت ابن مسعود وغیرہ یہی سمجھتے تھے کہ آپ زہر سے شہید فوت ہوئے ہیں۔ (جمع الوسائل فی شرح المسائل ج ۲ ص ۲۵۴ طبع لبنان)

نبی کریم رحمہم اللہ کو ۷۷ھ میں خیبر میں زہر ملا کھانا دیا گیا جس کی وجہ سے آپ کے مرض وفات میں فرماتے تھے کہ مجھے اس زہر کا اثر محسوس ہو رہا ہے جیسے میری ابھری رگ کٹ رہی ہو (صحیح بخاری ج ۲ ص ۶۳) اور آپ سے اس وجہ سے بھی شہید ہیں کہ شہادت کی تمنا کرتے تھے کہ میری خواہش ہے کہ اللہ کے راستہ میں شہید ہو جاؤں پھر زندہ کیا جاؤں پھر شہید ہو جاؤں پھر زندہ کیا جاؤں پھر شہید ہو جاؤں۔ (بخاری ج ۱ ص ۳۹۲) اور آپ رحمہم اللہ کا فرمان ہے: من سال اللہ الشهادة صادقاً من قلبه بلغه الله منازل الشهداء وان مات علی فراشه“ (سنن دارمی ج ۲ ص ۷۰ مسلم وغیرہ) جس نے اللہ تعالیٰ سے سچے دل سے شہادت مانگی اللہ اس کو شہداء کے مراتب پر پہنچائے گا اگرچہ بستر پر دو فوات پائی ہو۔

لہذا آپ اور دوسرے انبیاء کرام رحمہم اللہ کو شہادت حاصل ہے اور شہداء سے بھی بڑھ کر درجہ میں ہونے کی وجہ سے یہ حیات بدرجہ اتم حاصل ہے۔

اہلسنت والجماعت کے دلائل اور منور و ممات کی صاحبان کی جرح

اس عقیدہ حیات پر اہلسنت والجماعت کے بکثرت دلائل ہیں یہاں صرف انہی پر بحث کی جاتی ہے جن پر منور صاحب نے جرح کی ہے۔

..... ایک دلیل حضرت ابوالدرداء کی روایت ہے کہ نبی کریم رحمہم اللہ نے ارشاد فرمایا جمعہ کے دن مجھ پر کثرت سے درود شریف پڑھا کرو کیونکہ وہ ایسا دن ہے جس میں فرشتے (خصوصی طور پر) حاضر ہوتے ہیں تو جو بھی مجھ پر درود شریف پڑھے اس کا درود مجھ پر پیش ہوتا رہتا ہے یہاں تک کہ وہ فارغ ہو جائے۔ میں نے عرض کیا کہ موت کے بعد بھی ایسا ہوگا؟ فرمایا اللہ تعالیٰ نے زمین پر انبیاء رحمہم اللہ کے جسموں کا کھانا حرام کر دیا ہے تو اللہ کا نبی زندہ ہوتا ہے اور اس کو رزق ملتا ہے۔ (ابن ماجہ ص ۱۱۸ باسناد جید کذا فی الترحیب للہندی حدیث نمبر ۲۵۹۳)

اس حدیث پاک سے معلوم ہوا کہ:

..... دنیاوی زندگی میں آپ رحمہم اللہ پر درود شریف پیش ہوتا تھا اور آپ رحمہم اللہ نے بھی اسی کا ذکر فرمایا اس وجہ سے صحابی نے موت کے بعد کا پوچھا۔

- ۲..... وفات کے بعد بھی آپ ﷺ پر درود شریف پیش ہوتا ہے۔
- ۳..... وفات سے پہلے چونکہ روح و جسم کے مجموعہ پر پیش ہوتا تھا اس وجہ سے صحابی کے ذہن میں سوال آیا کہ وفات کے بعد کس پر پیش ہوگا؟
- ۴..... نبی کریم ﷺ نے جسم کے محفوظ ہونے کا ذکر فرما کر واضح فرمایا کہ وفات کے بعد بھی جسم و روح دونوں پر پیش ہوگا اس طرح کہ جسم بوسیدہ نہ ہوگا بلکہ محفوظ ہوگا۔
- ۵..... اور ظاہر ہے کہ جسم میں حس و شعور نہ ہو تو پیش ہونے کا کوئی مطلب نہیں جس سے معلوم ہوا کہ جسم میں حس و شعور ہوگا اور وہ چونکہ روح کے تعلق کے بغیر نہیں ہو سکتا تو اس حدیث سے جسم سے روح کا تعلق بھی ثابت ہوا۔
- اس حدیث پاک کو علامہ سمہودی اور علامہ سخاوی اور امام منذری اور مولانا بدر عالم اور علامہ دمیری و محمد مہدی القاتی مکیج اور محمد وسعد والی فرماتے ہیں۔
- (خلاصۃ الوقایہ ۴۵، القول البدیع ص ۱۶۴، ترجمان السنہ ج ۳ ص ۲۹۷، الترغیب والترہیب ج ۱ ص ۴۳۰، مطالع السیرات ص ۳۲)
- منور صاحب کہتے ہیں مرسل ہونے کے علاوہ اس کے ایک راوی سعید بن ابی ہلال کو بان حزم نے ضعیف کہا ہے۔ (اسلام ص ۳۴)
- جواب: منور صاحب کی دونوں باتیں حدیث پر ہرگز اثر انداز نہیں ہوتیں مرسل ہونے کی وجہ سے روایت کو رد نہیں کیا جاسکتا کیونکہ امام ابو حنیفہ اور ان کے اصحاب اور مالکیوں اور کوئی محدثین کے نزدیک اور امام احمد کے ایک قول میں اور امام شافعی چند شرطوں کے ساتھ جو اس روایت میں موجود ہیں مرسل روایت کو حجت مانتے ہیں۔ (نزہۃ النظر لابن حجر ص ۶۴، الباعث الحسيف لابن اثير ص ۲۱)
- لہذا روایت حجت ہے اور راوی سعید بن ہلال کو اکیلے ابن حزم نے ضعیف کہا ہے محدثین ابن حزم کا ساتھ نہیں دیتے امام ذہبی فرماتے ہیں ثقہ اور صحاح ستہ کا راوی ہے۔ (میزان الاعتدال ج ۲ ص ۱۶۲)
- امام دارقطنی فرماتے ہیں ثقہ ہے (نہار مع الدارقطنی ۲ ج ۴) علامہ ابن حجر فرماتے ہیں ثقہ اور مضبوط ہے صرف ابن حزم نے ضعیف کہا ہے جس کا کوئی تائیدی نہیں ہے۔ (لسان المیزان ج ۷ ص ۲۳۲، تقریب التہذیب ج ۱ ص ۳۶۶)
- تو جب سب محدثین ثقہ کہیں اور اکیلے ابن حزم ضعیف کہیں تو مطلب کی خاطر کیا ابن حزم کے پیچھے چلنا جائز ہے جب کہ یہ بھی نہ بتا سکیں کہ کیوں ضعیف ہے؟ ابن حزم نے تو امام ترمذی جیسے مشہور محدث و حافظ کو بھی مجہول کہہ دیا ہے۔
- منور صاحب کہتے ہیں: اور ابو بکر ابن العربی مالکی کے نزدیک یہ روایت ثابت بھی نہیں ہے؟ (اسلام ص ۳۴)
- جواب: اگر علامہ ابن العربی کی بات کا یہ مطلب ہے کہ حدیث کا سرے سے وجود نہیں تو یہ غلط ہے ابن ماجہ اور مشکوٰۃ وغیرہ میں موجود ہے اور اگر یہ مطلب ہے کہ صحیح ثابت نہیں تو یہ بھی درست نہیں ہے لیکن حقیقت یہ ہے کہ منور صاحب دوسروں سے نقل کرنے والے ہیں ابن العربی کا یہ قول حضرت ابوالدرداء کی مذکورہ روایت کے بارے میں نہیں بلکہ حضرت اوس بن اوس رضی اللہ عنہ کی روایت سے متعلق ہے جو ابھی آنے والی ہے۔ بہر حال ان کا قول درست نہیں دیکھئے۔ (۲۹۶ السنن ص ۲۹۶)

۲..... اہلسنت والجماعت کی دوسری دلیل حضرت اوس بن اوس رضی اللہ عنہ کی روایت ہے کہ نبی کریم ﷺ نے فرمایا: ”تمہارے دنوں میں سب سے افضل جمعہ کا دن ہے اس میں اللہ نے آدم علیہ السلام کو پیدا کیا اور اس میں موت دی اور اس میں پہلا اور دوسرا صور پھونکا جائے گا تو جمعہ کے دن تم مجھ پر کثرت سے درود شریف پڑھا کرو کیونکہ تمہارا درود شریف مجھ پر پیش ہوتا ہے صحابہ نے عرض کیا جب آپ (وفات کے بعد) بوسیدہ ہو جائیں گے تو ہمارا درود شریف آپ پر کیسے پیش ہوگا؟ فرمایا اللہ تعالیٰ نے زمین پر انبیاء علیہم السلام کے جسموں کا کھانا حرام کر دیا ہے۔“ (ابوداؤد ج ۱ ص ۲۲۱، ابن ماجہ ص ۱۱۸، مسند احمد ج ۸ ص ۴ سنن نسائی، حدیث نمبر ۱۳۶۲ سنن الکبریٰ للبخاری ج ۳ ص ۲۴۸، ۲۴۹، شعب الایمان ج ۳ ص ۱۱۰، سنن دارمی ج ۱ ص ۴۴۵) اس حدیث کو علامہ محمد بن علی نیوکی اور امام نووی اور علامہ سخاوی اور علامہ سمہودی اور علامہ محمد مہدی القائی اور علامہ ابن القیم اور امام حاکم وغیرہ صحیح قرار دیتے ہیں۔ ملاحظہ ہو (آثار السنن ص ۲۹۵، الاذکار ص ۱۲۸، ریاض الصالحین ص ۵۲۹، القول البدیع ص ۱۶۳، خلاصۃ الوفاء ص ۴۵، مطالع المسرات ص ۳۲، جلاء الافہام ص ۳۶، الترغیب والترہیب للمذہبی ج نمبر ۲۵۹۶ وغیرہ) اس حدیث سے بھی وہی فوائد حاصل ہوتے ہیں جو حضرت ابوالدرداء رضی اللہ عنہ کی مذکورہ روایت سے معلوم ہوئے۔

منور صاحب کہتے ہیں: یہ معلل روایت ہے اس کے راوی حسین بن علی الجعفی نے اس میں تلبیس کرتے ہوئے ضعیف۔ اور مجروح راوی عبدالرحمن بن یزید بن تمیم کی جگہ ثقہ راوی عبدالرحمن بن یزید بن جابر کا نام لے کر روایت کی ہے اور عبدالرحمن بن یزید بن تمیم پر محدثین نے سخت جرح کی ہے۔ (اسلام ص ۳۴)

جواب: یہ بات درست نہیں کیونکہ محدثین نے صراحت کی ہے کہ عبدالرحمن بن یزید بن جابر سے روایت کرنے والوں میں حسین الجعفی بھی ہے اور الجعفی کا عبدالرحمن بن یزید بن جابر سے سماع بھی ثابت ہے چنانچہ علامہ ذہبی ابن عساکر سے نقل کرتے ہیں کہ عبدالرحمن بن یزید بن جابر نے ابوالاشعث صنعانی اور ابوبکر بن سلوی اور بہت سے لوگوں سے روایت کی ہے اور ان سے ان کے بیٹے عبداللہ اور ولید بن مسلم، ابن شاپور اور حسین الجعفی اور دوسرے لوگ روایت کرنے والے ہیں۔ (میزان الاعتدال ج ۲ ص ۵۹۹)

علامہ ابن القیم فرماتے ہیں: حسین بن علی الجعفی نے عبدالرحمن بن یزید بن جابر سے سماع کی تصریح کی ہے چنانچہ ابن حبان میں ہے کہ ہمیں ابن خزیمہ نے بیان کیا وہ کہتے ہیں ہمیں ابو کریب نے بیان کیا وہ کہتے ہیں ہمیں حسین بن علی نے بیان کیا وہ کہتے ہیں حدیث عبدالرحمن بن یزید بن جابر، ہمیں عبدالرحمن بن یزید بن جابر نے بیان کیا تو حسین نے ان سے سماع کی صراحت کر دی اور رہی یہ بات کہ حسین نے راوی کے متعلق خیال کیا کہ یہ عبدالرحمن بن یزید بن جابر ہے جب کہ وہ عبدالرحمن بن یزید بن تمیم تھا لیکن حسین نے ان کے دادا کے نام میں غلطی کی تو یہ بات بھی بعید ہے کیونکہ یہ بات حسین پر مشتبہ نہیں ہو سکتی تھی جب کہ ان کو مہارت اور ابن جابر اور ابن تمیم کا علم بھی ہے اور دونوں سے سماع بھی ہے۔ (جلاء الافہام ص ۲۳۴ طبع بیروت)

امام ابوالحجاج مزی اور دارقطنی نے بھی ذکر کیا ہے کہ عبدالرحمن بن یزید بن جابر سے روایت کرنے والوں میں حسین بن علی الجعفی بھی ہے۔ (جلاء الافہام ص ۳۵)

لہذا حسین نے ہرگز تلبیس نہیں کی وہ ثقہ اور عبادت گزار راوی ہیں البتہ امام دارقطنی کے حوالہ سے علامہ ابن القیم فرماتے ہیں کہ ایک اور راوی ابواسامہ ہیں جو ابن قسیم سے روایت کرنے والوں میں سے ہیں لیکن وہ دادا کے نام میں غلطی کر کے ابن جابر بولتے ہیں۔ (جلد الانہام ص ۳۵)

جتنی کتب حدیث میں یہ روایت ہے سب میں حسین بن علی عن عبدالرحمن ابن یزید بن جابر کی تصریح ہے ملاحظہ کر لیں مذکورہ بالا حوالے، امام بخاری کے سوا کسی نے تلبیس کا التزام نہیں لگایا اور یہ دعویٰ بلا دلیل ہے جو ہرگز قبول نہیں کسی بھی کتاب میں حسین بن علی عن عبدالرحمن بن یزید بن قسیم نہیں ہے۔

۳..... اور ایک دلیل حضرت انس اور ابن عباس رضی اللہ عنہما کی روایت ہے کہ نبی کریم ﷺ نے ارشاد فرمایا کہ: میں معراج کی رات موسیٰ علیہ السلام کی قبر کے پاس سے گزرا جو بیت المقدس کے نزدیک سرخ ٹیلے کے پاس ہے تو حضرت موسیٰ علیہ السلام قبر میں کھڑے ہو کر نماز پڑھ رہے تھے۔

(مسلم ج ۲ ص ۲۶۸، مسند احمد ج ۳ ص ۱۲۰ ج ۳ ص ۵۹ ج ۵ ص ۱۳۸، حلیۃ الاولیاء ص ۴۰۳ ص ۳)

یہ حدیث ایسی صحیح ہے جس پر اس عقیدے کے منکرین انگلی نہیں اٹھاتے اور نہ اٹھا سکتے ہیں اس حدیث پاک سے معلوم ہوا کہ:

۱..... حدیث الانبیاء احياء فی قبورہم یصلون یعنی انبیاء اپنی قبروں میں زندہ ہیں اور نمازیں پڑھتے ہیں صحیح حدیث سے اس حدیث سے اس کی تائید ہوتی ہے۔

۲..... قبر میں جسم عنصری ہوتا ہے تو آپ ﷺ نے جسم عنصری کے کھڑے ہونے کا مشاہدہ کیا اور جسم عنصری بغیر حیات کھڑا نہیں ہو سکتا اور حیات روح کے تعلق یا دخول کے بغیر نہیں ہو سکتی تو اس حدیث سے جسم عنصری میں حیات اور روح کا جسم عنصری سے تعلق ثابت ہوتا ہے۔

۳..... اس حدیث سے معلوم ہوتا ہے کہ کسی آدم کو بھی قبر کے اندر کا حال ظاہر ہو جاتا ہے۔

منور صاحب اور ڈاکٹر عثمانی اور مماتی صاحبان کہتے ہیں: یہ واقعہ معراج کا ہے جو کہ ایک معجزہ تھا اور معجزہ کے ایک غیر معمولی فعل ہونے کی وجہ سے اسے بطور دلیل پیش نہیں کیا جاسکتا۔ (اسلام یا مسلک پرستی)

جواب: ظاہر ہے کہ آپ ﷺ کا صرف ان چیزوں کو دیکھنا معجزہ ہے یہ نہیں کہ جو کچھ دیکھا اس کا وجود آپ کا معجزہ ہے ورنہ انبیاء کرام علیہم السلام کا وجود، بیت المقدس، عذاب و ثواب کی مختلف صورتوں کا وجود، جنت و دوزخ، سدرۃ المنتہی عرش وغیرہ سب حضور ﷺ کا معجزہ ہوگا اور بطور معجزہ آپ ﷺ نے موسیٰ علیہ السلام کو قبر میں کھڑا کر کے نماز پر لگا دیا ہوگا، حالانکہ یہ سب کچھ اس طرح نہیں ہے لہذا ان چیزوں کا دیکھنا، قبر پر کھڑے ہو کر قبر کے اندر کے حال کا مشاہدہ تو معجزہ ہے حضرت موسیٰ علیہ السلام کا قبر میں کھڑے ہو کر نماز پڑھنا آپ ﷺ کا معجزہ نہیں ہے (بلکہ وہ حیات انبیاء بجد ہم کی دلیل ہے)

دوسرا شبہ: منور صاحب کا یہ ہے کہ اس سفر معراج میں جہاں موسیٰ علیہ السلام کو زمین پر قبر میں نماز پڑھتے ہوئے دیکھ کر پہچان لیا کہ یہ موسیٰ علیہ السلام ہیں وہیں آسمان پر ان سے ملاقات کے وقت انہیں نہ پہچان سکے اور جبرئیل علیہ السلام سے پوچھا من ہذا یا جبریل (اے جبریل یہ کون ہے) حالانکہ اس سے پہلے بیت المقدس میں انبیاء علیہم السلام کی امامت کراتے وقت ان سے ملاقات ہوئی تھی۔ (اسلام یا مسلک پرستی ص ۳۴)

جواب: اس شبہ کا تعلق عقیدہ حیات انبیاء علیہم السلام کے ثبوت سے نہیں واقعہ معراج سے ہے لیکن اس شبہ سے صرف قبر میں دیکھنے کا ہی کیوں انکار کیا جائے چاہئے یہ کہ بیت المقدس میں ملاقات اور امامت کرنے کا بھی انکار کر دیا جائے اور آسمان پر ملاقات کا بھی انکار کر دیا جائے تاکہ نہ تعارض رہے نہ حل تلاش کرنے کی ضرورت ہو نہ رہے بانس نہ بچے بانسری۔

حضرت ملا علی قاری امام بیہقی سے نقل کرتے ہیں: کہ ظاہر یہ ہے کہ آپ ﷺ پہلے حضرت موسیٰ علیہ السلام کے پاس تشریف لائے جو قبر میں کھڑے ہو کر نماز پڑھ رہے تھے پھر آپ ﷺ کو اور حضرات انبیاء علیہم السلام کو اوپر (آسمان پر لے جایا گیا اور وہاں آپ نے آسمانوں پر ان سے ملاقات کی پھر واپسی پر) انبیاء علیہم السلام بیت المقدس میں جمع ہوئے اور آپ ﷺ نے نماز میں ان کی امامت کرائی۔

امام ابن کثیر سے نقل کرتے ہیں کہ آپ ﷺ حضرات انبیاء علیہم السلام کے ساتھ آسمانوں پر اکٹھے ہوئے پھر واپسی پر بیت المقدس اترے اور وہاں انبیاء علیہم السلام حاضر تھے تو ان کو آپ ﷺ نے نماز پڑھائی۔

حضرت ملا علی قاری یہ اقوال نقل کر کے فرماتے ہیں: یہی بات ہی ظاہر ہے کیونکہ حدیث معراج کے اکثر صحیح طرق میں یہ بات ہے کہ: جب آپ ان سے آسمانوں پر ملے تو جبریل علیہ السلام سے ان کا حال اور ہر ایک کا نام پوچھا کو یا آپ نے ان کو نہیں پہچانا تو اگر پہلے مسجد اقصیٰ میں دیکھ چکے ہوتے تو حال اور نام پوچھنا بعید ہوتا۔ (جمع الوسائل ص ۶۳ ج ۱) اس حل کے مطابق امامت بعد میں کرائی اور پہلی ملاقات آسمانوں پر ہوئی تو پہلی ملاقات پر پوچھنا منہذا یا جبریل باعث اشکال نہیں۔

۴..... امت کی ایک دلیل حضرت انس رضی اللہ عنہ کی روایت ہے جس کو امام ابو یعلیٰ اور بزار اور بیہقی نے اپنی سندوں سے روایت کیا ہے کہ نبی کریم ﷺ نے فرمایا: الانبیاء احياء فی قبورهم یصلون۔ انبیاء علیہم السلام اپنی قبروں میں زندہ ہیں اور نماز پڑھتے ہیں۔ (انباء الاذکیا ص ۱، القول البدیع ص ۱۷۲)

علامہ جلال الدین سیوطی اور امام بیہقی اور علامہ سخاوی اور علامہ ابن حجر اور علامہ نور الدین سمہودی اور شیخ عبدالحق محدث دہلوی اور ملا علی قاری اور شیخ الحدیث مولانا زکریا وغیرہ رحمہم اللہ محدثین نے اس حدیث کو صحیح اور ثقہ راویوں سے مروی فرمایا ہے۔ (المادی للفتاویٰ ص ۱۶۳ ج ۲، القول البدیع ص ۱۷۲، فیض الباری ص ۶۳ ج ۲، خلاصۃ الوفاء ص ۴۵، مدارج النبوة ص ۵۷۵ ج ۲، فضائل درود شریف ص ۴۲، مرقات وغیرہ)

منور صاحب اس روایت کے متعلق کہتے ہیں: بیہقی اور ابو یعلیٰ کی اس سلسلے میں پیش کی جانے والی روایت بھی درست نہیں اور ان کے راویوں پر سخت جرح کی گئی ہے۔ (اسلام یا مسلک پرستی ص ۳۴) ڈاکٹر عثمانی نے اس کے دور راویوں پر جرح نقل کی ہے مستکم بن سعید اور حجاج بن اسود کہ یہ دونوں ضعیف ہیں۔ (یہ قبریں یہ آستانے ص ۱۳) **جواب:** حقیقت یہ ہے کہ یہ دونوں راوی ثقہ ہیں۔

علامہ سخاوی شافعی فرماتے ہیں: اس کا راوی یحییٰ بن ابی بکر بخاری شریف کا راوی ہے اور مستکم بن سعید کو امام احمد اور ابن جہان نے ثقہ فرمایا ہے۔ (القول البدیع ص ۱۷۲)

علامہ ابن حجر فرماتے ہیں: سچا اور عبادت گزار ہے بھی وہم میں مبتلا ہو جاتا ہے۔ (تقریب ص ۱۷۴ ج ۲)
اور بھی وہم میں مبتلا ہونا عیب نہیں۔ (لسان المیزان ص ۱۷ ج ۱)

اور حجاج بن اسود کے بارے میں علامہ سخاوی فرماتے ہیں: امام احمد اور یحییٰ بن معین فرماتے ہیں ثقہ ہے
(القول البدیع ص ۱۷۲)

علامہ ابن حجر فرماتے ہیں امام احمد کا قول ہے کہ ثقہ اور نیک صالح آدمی ہے اور ابو حاتم فرماتے ہیں صالح
الحديث ہے (اس کی حدیث درست ہوتی ہے) امام ابن حبان نے اس کو ثقات میں ذکر کیا ہے۔

(لسان المیزان ص ۱۷۵ ج ۲)

لہذا یہ حدیث بالکل صحیح ہے بالخصوص جب کہ صحیح مسلم کی صحیح حدیث اس کی تائید کرتی ہے۔

۵..... ایک دلیل حضرت ابو ہریرہ رضی اللہ عنہ کی روایت ہے کہ نبی کریم ﷺ کا فرمان ہے: من صلی عند قبری سمعته و من صلی علی ناء یا بلغته جو میری قبر پر میرے لئے دعا کرے گا، میں اسے سنوں گا، اور جو میرے لئے دعا کرے گا، اس کی زبان میں دعا پوری کی جائے گی۔ (جلاء الافہام ص ۱۸ شعب الایمان ج ۲ ص ۲۱۸)

جس نے میری قبر کے پاس مجھ پر درود شریف پڑھا وہ میں سنوں گا اور جو دور سے درود شریف پڑھے گا وہ مجھ تک پہنچا دیا جائے گا۔

علامہ سخاوی اور ملا علی قاری اور علامہ ابن حجر اور اکابرین دیوبند نے فتویٰ میں اس حدیث کو عمدہ سند والی قرار دیا ہے۔ (القول البدیع ص ۱۶۰، الحرز الثمین شرح حصن حصین ص ۷۷۷ تسکین الصدور مرقات ج ۲ ص ۳۴۷)

اس حدیث کی دو سندیں ہیں ایک وہ ہے جس میں محمد بن عروان سدی صغیر امام اعمش سے روایت کرتا ہے وہ سند محمد بن مردان کی وجہ سے ضعیف کہی گئی ہے علامہ ابن کثیر نے تفسیر میں اور علامہ محمد طاہر ہندی نے تذکرۃ الموضوعات میں اور مولانا حسین علی نے تفسیر بے نظیر میں اسی سند پر بحث کرتے ہوئے ضعیف قرار دیا لیکن دوسری سند وہ ہے جس میں امام اعمش سے روایت کرنے والے ابو معاویہ ہیں اس کے راوی ابو معاویہ عن اعمش عن ابی صالح عن ابی ہریرہ بخاری شریف کے راوی ہیں۔ (بخاری ج ۲ ص ۷۳۵ وغیرہ) اس سند کو محدثین نے عمدہ سند قرار دیا بعض نے ابو صالح کو متروک الحدیث کہہ دیا حالانکہ یہ راوی ابو صالح ذکوان الزیات ہیں جو ثقہ راوی ہیں متروک دوسرا ابو صالح ہے بعض نے کہا اعمش مدلس اور شیعہ ہے لیکن ہر مدلس کی روایت مردود نہیں ہوتی اعمش کی تدلیس بھی مضر نہیں۔ جیسا کہ تسکین الصدور میں تفصیل سے ذکر ہے اور امام عجل کے سوا کسی نے اس کو شیعہ نہیں کہا سچ یہ ہے کہ وہ امام اہلسنت اور اہلسنت کی دس قراءتوں میں سے ایک قراءت کے مسلم امام ہیں۔ اگر بالفرض شیعہ ہوں تو شیعہ بمعنی رافضی نہیں بلکہ جو شخص حضرت علی رضی اللہ عنہ کو حضرت عثمان سے افضل سمجھے اس کو بھی متقدمین شیعہ کہہ دیتے ہیں۔ ایسے شیعہ راوی کی روایت بھی ہرگز رد نہیں ہے۔ چہ جائیکہ امام اہلسنت کی روایت رد ہو۔ تو اس حدیث پاک سے صاف معلوم ہوا کہ:

۱..... نبی کریم قبر اطہر کے پاس پڑھا ہوا درود و سلام خود بلا واسطہ سنتے ہیں جو سماع اور حیات اور روح کے جسم اطہر سے تعلق کی دلیل ہے۔

۲..... اور دور سے پڑھے ہوئے درود شریف و سلام کو آپ کے بلا واسطہ نہیں سنتے بلکہ فرشتوں کے ذریعہ آپ ﷺ تک پہنچایا جاتا ہے جیسا کہ دوسری احادیث میں ذکر ہے۔ درود شریف دور سے پڑھا ہوا پہنچایا جاتا ہے۔ دور سے درود شریف پہنچنے کو بھی منور صاحب نہیں مانتے اور کہتے ہیں کہ یہ بات قرآن مجید کے خلاف ہے کیونکہ قرآن مجید میں ہے کہ ہر چیز اللہ کی طرف لوٹتی ہے اور اس حدیث میں ہے کہ درود شریف نبی ﷺ کی طرف لوٹتا ہے۔ یہ محض مغالطہ ہے کیونکہ حدیث پاک میں یہ تو نہیں ہے کہ اللہ تعالیٰ کے دربار میں درود شریف نہیں پہنچتا تو یہ قرآن مجید کے ہرگز خلاف نہیں ہے۔

دور سے درود شریف پہنچنے کی روایات بکثرت ہیں جن میں سے ایک روایت خود منور صاحب نے نقل کی ہے کہ: ”رسول اللہ ﷺ نے سکھایا کہ جب تم میں سے کوئی نماز پڑھے تو تشہد یوں پڑھے (التحيات لله والصلوات والطيبات السلام عليك ايها النبي ورحمة الله وبركاته السلام علينا وعلى عباد الله الصالحين) آپ ﷺ نے فرمایا جب تم یہ کہو گے تو تمہارا سلام ہر نیک بندے کو پہنچ جائیگا جو آسمان میں ہے یا زمین میں ہے۔“

(اسلام یا مسلک پرستی ص ۷۳)

اس روایت سے معلوم ہوا کہ نماز میں پڑھا ہوا سلام ہر نیک بندے تک پہنچ جاتا ہے اور نماز میں نبی کریم ﷺ پر بھی درود و سلام پڑھا جاتا ہے تو یقیناً آپ تک بھی پہنچ جاتا ہے۔ ایک دوسری روایت بھی منور صاحب نے نقل کی ہے مگر اس کا ایک جملہ نقل کیا دوسرا جملہ ان کے خلاف تھا اس وجہ سے چھوڑ دیا۔ لا تجعلوا قبری عیدا و صلوا علی فان صلاتکم تبلغنی حیث ما کنتم ”میری قبر کو عید نہ بناؤ اور میرے لئے دعا کرو کیونکہ میں جہاں بھی جاؤں گا تمہاری دعا مجھ تک پہنچے گی۔“ (ابوداؤد ج ۱ ص ۳۸۶) میری قبر کو میلے کی جگہ نہ بنانا اور مجھ پر درود شریف پڑھا کرو کیونکہ تمہارا درود مجھ کو پہنچتا رہے گا جہاں بھی تم ہو گے۔ (اسلام ص ۱۰۶)

معلوم ہوا کہ دور سے درود شریف پہنچنا صحیح روایات سے ثابت ہے جو منور صاحب کے نزدیک بھی صحیح ہیں۔ ۱..... اہلسنت والجماعت کی ایک دلیل حضرت عبداللہ بن مسعود کی روایت ہے کہ نبی کریم ﷺ نے فرمایا: ”ان الله ملائكة سياحين في الأرض يبلغوني من أمي السلام بے شک اللہ تعالیٰ کے کچھ فرشتے زمین میں چلنے والے ایسے ہیں جو مجھ تک میری امت کے سلام پہنچاتے ہیں۔“ (مصنف ابن ابی شیبہ ج ۷ ص ۴۲۸، سنن داری ج ۲ ص ۴۰۹، مسند احمد ج ۱ ص ۱۳۸۸، سنن نسائی ج ۱ ص ۱۲، حلیۃ الاولیاء ج ۳ ص ۲۲۳، شعب الایمان ج ۲ ص ۱۵۸۲، الزہد لابن المبارک حدیث نمبر ۱۰۲۸ ص ۳۰۳) اس حدیث کو امام حاکم اور ابن قیم اور علا سمہودی اور محمد بن محمد جزری اور علامہ البانی ملا علی قاری وغیرہ نے صحیح قرار دیا ہے۔ (القول الہدی ج ۱ ص ۱۵۹ خلاصۃ الوفا ص ۳۶، جلاء الافہام ص ۲۲، حصن حصین مع الشرح ص ۲۰۴، مرقات ص ۳۴۱ ج ۲) اس حدیث سے وہی فوائد ثابت ہوتے ہیں جو حضرت ابوالدرداء اور اوس بن اوس کی روایات سے ثابت ہوئے۔ منور صاحب کہتے ہیں۔ اس سلسلے میں پیش کی جانے والی ملائکہ سیاحین والی روایت بھی موضوع ہے اور اس کا ایک راوی زاذان شیعہ ہے۔

جواب: زاذان سے متعلق یحییٰ ابن معین فرماتے ہیں ثقہ ہے امام ابن عدی فرماتے ہیں ہے امام ابن کے اس کی احادیث لا باس بہا (یعنی صحیح) ہیں۔ (میزان الاعتدال ص ۲۳ ج ۲) علامہ ابن حجر فرماتے ہیں سچا راوی

ہے۔ (تقریب ج ۱ ص ۳۰۷) علامہ ابن القیم فرماتے ہیں ثقہ ہے اکابر صحابہ حضرت عمر وغیرہ سے روایات لیتا ہے امام مسلم نے صحیح میں اس کی روایت لی ہے۔ حمید بن ہلال فرماتے ہیں ایسا ثقہ ہے جس کے بارے میں پوچھا ہی نہ جائے۔ (الروح ص ۶۹)

باقی رہا اس کا شیعہ ہونا تو اس سے روایت پر کچھ اثر نہیں پڑتا کیونکہ شیعہ بمعنی راضی نہیں اگر اس میں شیعیت ہو تو اس معنی میں کہ حضرت علی حضرت عثمان سے افضل ہیں اس معنی میں شیعہ کئی اکابرین اہلسنت بھی تھے ایسے قسم کے شیعہ کی روایت ضعیف بھی نہیں ہوتی چہ جائیکہ موضوع ہو۔ (میزان ج ۱ ص ۵، لسان ج ۱ ص ۹)

منور صاحب کے دلائل اور شبہات

۱..... منور صاحب نے اپنے دلائل میں کچھ وہ آیات اور احادیث پیش کی ہیں جن میں آپ ﷺ کی وفات کا تذکرہ ہے لیکن ایسے دلائل ہمارے خلاف نہیں ہیں۔ کیونکہ اختلاف وفات میں نہیں وفات کے بعد قبر میں حیات کا اختلاف ہے بلکہ یہاں تک مماتی اور منور صاحب بھی مانتے ہیں کہ وفات کے بعد برزخی حیات ہے۔ (اسلام ص ۲۹) اب اختلافی صورت صرف یہی رہی کہ برزخی حیات میں جسم کے ساتھ روح کا تعلق ہوتا ہے یا نہیں جس سے جسم میں بھی زندگی ہو؟ تو اس قسم کی آیات سے تعلق ہونا اور نہ ہونا کچھ ثابت نہیں ہوتا۔

اور کچھ وہ آیات یا احادیث پیش کی ہیں جن سے وفات کے بعد زندہ نہ ہونے کو ثابت کرنے کی کوشش کی ہے۔

۲..... مثلاً قرآن مجید میں ہے لم انکم بعد ذالک لمیتون۔ ثم انکم یوم القیامۃ تبعثون (سورہ مومنون)۔ پھر اس زندگی کے بعد تم کو موت آکر رہے گی پھر اس کے بعد قیامت کے دن دوبارہ اٹھائے جاؤ گے۔

یعنی آیت میں موت کے فوراً بعد زندگی ملنے کا ذکر نہیں بلکہ قیامت کے دن زندہ ہونے کا ذکر ہے تو معلوم ہوا کہ آپ سے بھی دوسروں کی طرح وفات کے بعد فوراً نہیں بلکہ قیامت میں زندہ ہوں گے۔

جواب یہ ہے کہ اس آیت مبارکہ میں قیامت سے پہلے وفات کے بعد برزخی زندگی کا ذکر نہیں ہے مگر ذکر نہ ہونے سے نہ ہونا تو ثابت نہیں ہوتا جیسے منکرین حدیث کہیں کہ قرآن مجید میں وضو کے اندر صرف چہرہ اور بازو کہنیوں تک اور پاؤں ٹخنوں تک دھونے کا اور سر کے مسح کا حکم ہے۔ لہذا کلی کرنا اور ناک میں پانی ڈالنا اور داڑھی اور انگلیوں کا خلال کرنا صحیح نہیں۔ کیونکہ قرآن مجید میں ذکر نہیں ہے۔ پھر یہ کہ برزخی زندگی تو جناب بھی مان چکے ہیں اگر وفات کے بعد قبر میں زندگی نہ ہونا ثابت ہوتا ہے تو برزخی زندگی بھی نہ ہونا ثابت ہوتا ہے تو جو جواب آپ کا ہو گا وہی ہمارا ہو گا۔

چونکہ قبر کی زندگی دوسری نصوص سے ثابت ہے۔ اس لئے اس آیت سے نفی ثابت کرنا درست نہیں ہے۔ مثلاً سورۃ بقرہ میں ہے: ”کیف تکفرون بالله وکنتم امواتا فاحیا کم ثم یمیتکم ثم یحییکم ثم الیہ ترجعون“ تم لوگ کیسے اللہ تعالیٰ کے انکاری بنتے ہو حالانکہ تم مردے تھے پھر اس نے تم کو زندگی دی پھر تمہیں موت دے گا پھر تمہیں زندگی دے گا پھر تم اس کی طرف لوٹو گے۔

امام وکیع اور ابن جریر حضرت ابوصالح سے نقل کرتے ہیں: ”ثم یحییکم فی القبر“

(الدر المنثور ج ۱ ص ۲۲ طبع قدیم معراج کثیر ج ۱ ص ۲۷)

پھر اللہ تمہیں زندگی دے گا قبر میں (پھر قیامت کے دن اس کی طرف لوٹو گے) اس آیت میں حرف عطف بھی مغایرت کا تقاضا کرتا ہے کہ: ”ثم يحييكم“ میں مذکورہ حیات ”ثم اليه ترجعون“ کے سواء ہے تو موت کے بعد دو زندگیاں مذکور ہوئیں ایک قبر کی اور دوسری قیامت کے دن کی اور ”ومن ورائهم برزخ الى يوم يبعثون“ سے بھی جناب برزخی زندگی ثابت مانتے ہیں اور برزخ قیامت اور دنیا کے درمیان کے جہان کو کہتے ہیں۔

حضرت ابو سحر فرماتے ہیں برزخ سے مراد قبریں ہیں جو نہ دنیا سے مکمل تعلق رکھتی ہیں نہ آخرت سے تو لوگ قبروں میں رہیں گے قیامت تک۔ (تفسیر ابن کثیر ج ۳ ص ۲۵۶)

علامہ عبد الجلیل بن موسی القصری فرماتے ہیں برزخ تین چیزوں کا نام ہے مکان، زمانہ، حال برزخی مکان قبر سے لے کر عیین یا بقیعین تک ہے اور زمانہ موت سے قیامت تک ہے اور حال یا راحت میں ہو گا یا عذاب ہو گا۔ (الحاوی للمقادی ج ۲ ص ۱۸۵)

پھر منور صاحب کی پیش کردہ آیت میں کامل زندگیوں کا ذکر ہے اور قبر کی زندگی دنیا اور آخرت کی کامل زندگی کی طرح نہیں ہوتی اس وجہ سے اس کا ذکر نہیں کیا۔

۳..... کہتے ہیں قرآن مجید میں ہے: ”والذين يدعون من دون الله لا يخلقون شيئا وهم يخلقون اموات غير احياء وما يشعرون ايان يبعثون“ اللہ کے علاوہ جن دوسری ہستیوں (یعنی انبیاء اور اولیاء) کو وہ لوگ (حاجت روائی کے لئے پکارتے ہیں کسی چیز کے بھی خالق نہیں بلکہ خود مخلوق ہیں موت کے بعد وہ لوگ بالکل مردہ ہیں ان میں جان کی رمت تک ہاتی نہیں۔

جواب: سوال یہ ہے کہ منور صاحب نے ”موت کے بعد“ آیت کے کس لفظ کا ترجمہ کیا ہے؟ یہ ترجمہ اپنی طرف سے بڑھا کر تحریف معنوی کی ہے جس کے متعلق ان کے اپنے الفاظ یہ ہیں۔ اس آیت کا ترجمہ قرآن مجید کی معنوی تحریف کا بدترین شاہکار ہے جس کے نتائج بے حد خطرناک ہیں اس فعل منہج کا ارتکاب یہود بھی کرتے تھے اور ان پر لعنت کے اسباب میں سے ایک یہ بھی تھا کہ: ”يحزفون الكلم عن مواضعه“ وہ کلمات کو ان کے مقام سے پھیر دیتے ہیں یعنی کتاب اللہ کے کلمات کا مطلب ہوتا کچھ اور بیان کیا جاتا کچھ۔ (اسلام یا فرقہ داریت ص ۱۵۱)

منور صاحب کا اس آیت سے استدلال درست نہیں ہے۔ کیونکہ آیت میں يدعون کی ہم ضمیر کا مرجع اہل مکہ ہیں وہ انبیاء اور اولیاء کو مانتے ہی نہ تھے وہ تو ۳۶۰ بتوں کی عبادت کرتے اور ان کو پکارتے تھے تو جن چیزوں کو وہ پکارتے تھے ان کے متعلق اللہ تعالیٰ نے فرمایا: مردے ہیں جن میں جان کی رمت تک نہیں اور ان کو تو یہ خبر بھی نہیں کہ لوگ کب اٹھائے جائیں گے۔ (بیعتوں کی ہم ضمیر میں دو احتمال ہیں یا بتوں کی طرف ہوتی ہے یا پکارنے والوں کی طرف) تو آیت میں بتوں کو اموات غیر احياء فرمایا گیا ہے ملاحظہ ہو۔

(حاشیہ الجمل علی الجلالین ص ۲۱۳ ج ۴ معارف القرآن مفتی اعظم ص ۵۱۶ ج ۸، ابن کثیر ج ۲ ص ۵۶۵ وغیرہ)

منور صاحب کہتے ہیں۔ یہ انسانوں ہی کے متعلق ہے کیونکہ انہی کو دوبارہ اٹھایا جائے گا اور حساب کتاب ہوں گا۔ ورنہ کیا بتوں کو بھی زندہ کیا جائے گا اور ان سے ان کے اعمال کا حساب لیا جائے گا۔ جب کہ وہ کچھ کر ہی نہیں سکتے۔ (اسلام ص ۲۸)

جواب: جی ہاں! جناب قرآن مجید کا مطالعہ کرتے تو معلوم ہو جاتا کہ قیامت کے دن بت بھی اٹھائے جائیں گے۔ ہم مطالعہ سے بکثرت ایسی آیت معلوم ہوئیں جن میں اللہ تعالیٰ نے شریک بنائی ہوئی ہر چیز کے اٹھائے جانے کا ذکر فرمایا۔ مثلاً: ”و یوم نحشرهم جميعا ثم نقول للذين اشرکوا مکانکم انتم و شرکاؤکم فزیلنا بینہم و قال شرکاؤہم ما کنتم ایانا تعبدون“ (سورۃ یونس: ۲۸، ۲۹) اور وہ دن بھی قابل ذکر ہے جس روز ہم ان سب کو جمع کریں گے پھر مشرکین سے کہیں گے کہ تم اور تمہارے شریک اپنی جگہ ٹھہرو پھر ہم ان کے آپس میں پھوٹ ڈالیں گے اور ان کے وہ شرکاء کہیں گے کہ تم ہماری عبادت نہیں کرتے تھے۔ (بیان القرآن) مزید سورۃ نحل آیت ۸۶، سورۃ فاطر آیت ۱۳، ۱۴، سورۃ انبیاء آیت ۹۸، سورۃ مریم آیت ۸۱، ۸۲ سورۃ صافات آیت ۲۲، ۲۳ سورۃ احقاف آیت ۲، ۵ وغیرہ ملاحظہ کریں۔

ان آیات سے معلوم ہوتا ہے کہ عبادت کرنے والے اور معبود دین سب قیامت کے دن حاضر ہوں گے معبود بت وغیرہ اپنی عبادت کا انکار کریں گے ان بتوں کو مشرکوں سمیت جہنم میں ڈال دیا جائے گا تا کہ وہ مشرکوں کی سزا میں اضافہ کا باعث ہوں اور مشرکوں کو معلوم ہو جائے کہ یہ بے حیثیت ہیں جن کی اتنی طاقت نہیں کہ اپنے کو آگ سے بچا سکیں لیکن ان بتوں کے لئے یہ سزا نہیں ہوگی صرف مشرکوں کی سزا کے لئے بطور ایندھن استعمال ہوں گے۔

منور صاحب کو ایک دوسری آیت کی وجہ سے شبہ ہوا کہ اللہ تعالیٰ کا فرمان ہے: ”ان الذین تدعون من دون اللہ عباد امثالکم“ (اعراف: ۱۹۴) وہ ہستیاں جن کو تم اللہ کے سوا (حاجت روائی اور مشکل کشائی کے لئے) پکارتے ہو وہ تو تمہاری طرح اللہ کے بندے ہیں (یعنی انسان) (اسلام ص ۲۹)۔ حالانکہ عباد عبد کی جمع ہے جس کے دو معنی آتے ہیں بندگی کرنے والا، اور غلام مملوک و تابع حکم یہاں عباد دوسرے معنی میں ہے کہ یہ معبود دین اللہ کے مملوک اور تابع حکم ہیں (تفسیر جلالین) یعنی ان پر بھی اللہ کا حکم چلتا ہے منور صاحب نے پہلا معنی لے کر آیت انبیاء اور اولیاء پر منطبق کر دی۔ حالانکہ فرشتوں کو بھی قرآن مجید میں عباد الرحمن فرمایا لیکن فرشتے تو بندے بمعنی انسان نہیں ہیں بلکہ مملوک اور اللہ کے تابع ہیں۔ لہذا مذکورہ آیت کا تعلق بتوں سے ہے انسانوں سے نہیں۔

اگر بالفرض تسلیم کر لیا جائے کہ انبیاء و اولیاء بھی آیت میں داخل ہو کر اموات غیر احواء ہیں تو اوّل تو وہی داخل ہوں گے جن کو پکارا جاتا ہے اور جن کو نہیں پکارا جاتا وہ داخل نہیں ہیں۔ اسی وجہ سے جو مفسرین آیت کو عام مانتے ہیں وہ صرف انہی کا نام لیتے ہیں جن کو پکارا جاتا ہے جیسے عزیر علیہ السلام اور عیسیٰ علیہ السلام وغیرہ۔

دوم: وہ انبیاء اور اولیاء اس آیت سے خارج ہوں گے جو شہید ہوئے ہیں کیونکہ اموات غیر احواء فرمایا گیا تو آیت شہداء میں اموات ہونے کی نفی کر کے مل احواء یہاں فرمایا گیا اور انہی شہداء انبیاء میں نبی کریم سے بھی داخل ہیں جیسا کہ بحث گزر چکی ہے۔

سوم: اموات غیر احواء کا انبیاء و اولیاء کے حق میں یہ معنی نہیں ہے کہ بالکل مردہ ہیں اور مردہ رہیں گے بلکہ مطلب یہ ہے کہ ان پر موت طاری ہوئی یا وفات پائیں گے اور معبود وہ ہونا چاہئے جو ہمیشہ سے زندہ ہو اور ہمیشہ زندہ رہے اور انبیاء و اولیاء ہمیشہ زندہ رہنے والے نہیں ہیں۔ تفسیر ماجدی وغیرہ میں اس کی طرف اشارہ ہے اور حضرت تھانوی اور علامہ عثمانی وغیرہ حضرات کی عبارتوں میں بھی یہی اشارہ ہے اور یہ معنی لینا اس لئے بھی زیادہ درست ہے کہ

مرزائی اس آیت سے حضرت عیسیٰ علیہ السلام کا وفات پا جانا (اور آسمان پر زندہ نہ ہونا) ثابت کرتے ہیں جب کہ سب اہل حق کا عقیدہ ہے کہ حضرت عیسیٰ علیہ السلام اس وقت زندہ آسمان پر موجود ہیں اور قیامت سے پہلے تشریف لائیں گے۔

بہر صورت زیادہ سے زیادہ آیت سے ان پر وفات طاری ہونا ثابت ہوتا ہے اور اس کا کوئی منکر نہیں گفتگو تو وفات کے بعد کی حیات میں ہے اور اس کی نفی آیت سے ثابت نہیں ہے۔

۴..... منور صاحب کہتے ہیں۔ بخاری کی ایک طویل روایت کے مطابق نبی ﷺ کو خواب میں جبریل علیہ السلام اور میکائیل علیہ السلام نے آسمان میں مختلف مقامات کی سیر کرائی وہاں آپ نے اپنے سر کے اوپر معلق ایک بادل کی مثل چیز کے متعلق پوچھا تو بتایا گیا کہ یہ آپ کا مقام ہے آپ نے اس میں جانا چاہا تو بتایا گیا کہ آپ کی عمر کا کچھ حصہ ابھی باقی ہے جسے پورا کر کے آپ اسی میں آجائیں گے اور نبی ﷺ وہ باقی حصہ پورا کر کے جنت الفردوس کے اعلیٰ ترین مقام پر پہنچ کر اپنے رفیق اعلیٰ سے جا ملے ہیں۔ (اس قبر کے گڑھے میں نہیں ہیں) (اسلام یا مسلک پرستی ص ۳۰)

جواب یہ ہے کہ اس روایت میں ہے کہ آپ کو بیت المقدس کی سرزمین ملک شام لے گئے پھر اوپر آسمانوں کی طرف لے گئے آپ ﷺ نے جھوٹے آدمی کو یہ عذاب ہوتے دیکھا کہ اس کے گال پھاڑے جا رہے ہیں اور بے عمل قاری و حافظ کو دیکھا کہ اس کا سر کچلا جا رہا ہے، زانی عورتوں مردوں کو دیکھا کہ ایک تنور میں ننگے جل رہے ہیں، سودخور کو خون کی نہر میں دیکھا پھر جب وہاں سے واپس اتر چکے تو فرشتوں نے کہا اوپر دیکھو آپ ﷺ نے اوپر دیکھا تو بادل کی سی چیز نظر آئی جس کے متعلق بتایا گیا کہ یہ آپ کا ٹھکانہ ہے۔ الخ!

غور طلب بات یہ ہے کہ خود منور صاحب اور مہماتوں کا نظریہ یہ ہے کہ مرنے کے بعد جو سزا کا مستحق ہو وہ یا جہنم میں سزا پاتا ہے اور جزا کا مستحق علیین یا جنت میں انعام پاتا ہے اور جہنم ساتویں زمین سے نیچے ہیں اور علیین اور جنت ساتویں آسمان کے اوپر سدرة المنتہی کے پاس عرش کے نیچے ہیں تو فرمائیں یہ جو عذاب ہوتے دیکھا تو کیا کہیں جہنم اوپر چلی گئی تھی یا آپ ﷺ ساتویں زمین سے نیچے چلے گئے تھے؟ (معاذ اللہ)

ظاہر یہ ہے کہ یہ عذاب کی مثالی صورتیں دکھائی گئیں کہ سودخور، جھوٹے اور زانی وغیرہ کو اس طرح سزا دی جائے گی۔ کیونکہ حضور ﷺ کی امت کے بے عمل حافظ و قاری ابھی پیدا ہی نہ ہوئے تھے تو جب یہ مثالی صورتیں تھیں تو آپ ﷺ کے برزخی ٹھکانے کی بھی مثالی شکل دکھائی گئی وفات کے بعد آپ اس مکان میں پہنچ گئے ہیں اور آپ ﷺ کا وہ ٹھکانہ یا تو روضہ مبارکہ ہے جو جنت کے باغوں میں سے باغ ہے۔ کیونکہ آپ ﷺ کا فرمان ہے: ”ما بین بیتی و منبری روضة من ریاض الجنة“ میرے ریاض الجنۃ کی ناک اور منبر کے درمیان ہیں۔

(بخاری ج ۱ ص ۲۵۳ مسلم ج ۱ ص ۴۳۶)

میرے گھر اور منبر کے درمیان کا حصہ جنت کے باغوں میں سے باغ ہے اور آپ ﷺ کا گھر بھی اس میں داخل ہے تو آپ اس میں آرام فرما ہیں اور یا کوئی اور مقام دکھایا گیا جس میں وفات کے بعد آپ کی روح مبارکہ رہتی ہے لیکن یہ بھی ہمارے عقیدے کے خلاف نہیں ہے۔ کیونکہ روح مبارکہ جہاں بھی ہو اس کا آپ ﷺ کے جسم اطہر سے قوی ترین تعلق ہے جس سے جسم میں حیات ہے اور عند القبر صلوة و سلام سنتے ہیں۔ اس تعلق کا ثبوت اعادہ روح کی احادیث طیبہ سے ثابت ہے اور مذکورہ بالا روایات سے بھی ثابت کیا جا چکا ہے۔

اعادہ روح کی مختصر بحث

۱..... حضرت ابو ہریرہ رضی اللہ عنہ سے ایک روایت ہے جس میں نبی کریم ﷺ نے کافر شخص کی روح سے متعلق فرمایا: ”نہم نصیر الی القبر“ پھر روح قبر کی طرف لوٹتی ہے۔ (ابن ماجہ ص ۳۱۵، مسند احمد ج ۲ ص ۳۶۵ ج ۱ ص ۱۳۰ مشکوٰۃ ج ۱ ص ۱۳۱) اس حدیث کے راوی امام ابو بکر بن ابی شیبہ اور شبانہ بن سوار اور محمد بن عبد الرحمن ابن مغیرہ بن حارث بن ابی ذئب اور محمد بن عمرو بن عطاء قرشی عامری اور سعید ابن ہمار ابو الہباب سب ثقہ و فضلاء و حفاظ ہیں اور حضرت ابو ہریرہ صحابی ہیں۔

۲..... ایک روایت حضرت ابن عباس رضی اللہ عنہ سے ہے جس میں نبی کریم ﷺ نے فرمایا میت کی روح کو فرشتے قبر میں اس کے جسم و کفن کے درمیان رکھ دیتے ہیں۔ (الروح لابن القیم ص ۷۰)

۳..... ایک روایت حضرت براء بن عازب رضی اللہ عنہ سے ہے کہ نبی کریم ﷺ نے مومن اور کافر دونوں قسم کے مردوں سے متعلق فرمایا کہ اللہ تعالیٰ حکم فرماتے ہیں کہ اس کی روح کو زمین کی طرف بھیجو۔ فتعاد روحہ فی جسده تو اس کی روح اس کے جسم میں لوٹا دی جاتی ہے۔ (ابوداؤد ص ۶۵۲ ج ۲، مسند احمد ص ۲۸۷ ج ۳، ابن ابی شیبہ ص ۲۵۶ ج ۳، شعب الایمان ص ۳۵۶ ج ۱، کتاب الزہد والدقائق لابن المبارک ص ۳۲۷ مشکوٰۃ ص ۱۴۲)

علامہ ابن کثیر اور علامہ جلال الدین سیوطی اور امام بیہقی اور قاضی ثناء اللہ پانی پتی اور علامہ ابن القیم فرماتے ہیں یہ حدیث صحیح سندوں سے ثابت ہے۔

(تفسیر ابن کثیر ج ۲ ص ۳۱۳، شرح الصدور ص ۵۱، شعب الایمان ج ۱ ص ۳۵۷ تذکرۃ الموتی والقبور ص ۷، الروح ص ۶۹، ۶۸) اس حدیث کی سند کے راوی زاذان اور منہال پر منور صاحب اور مماتی جرح کرتے ہیں زاذان کا ثقہ ہونا پہلے ذکر ہو گیا ہے اور منہال بھی سچا راوی ہے امام بیہقی بن معین فرماتے ہیں ثقہ ہے احمد بن علی ثقہ کہتے ہیں علامہ ذہبی اس کی سند سے ایک روایت نقل کر کے فرماتے ہیں۔ اس کی سند صالح ہے (میزان الاعتدال ج ۴ ص ۱۹۲) علامہ ابن حجر فرماتے ہیں ثقہ ہے کبھی وہم میں مبتلا ہوتا ہے۔ (لسان ص ۴۰۰ ج ۷، تقریب ج ۲ ص ۲۱۶) اور کبھی وہم میں مبتلا ہونا عیب نہیں ہے۔ (لسان ج ۱ ص ۱۷)

توان روایات صحیحہ سے ثابت ہوا کہ ہر میت کی روح کا جسم کی طرف اعادہ ہوتا ہے یعنی دوبارہ جسم سے تعلق قائم کیا جاتا ہے جس سے اس میں حیات ہوتی ہے اور پہلے ثابت کیا جا چکا ہے کہ نبی کریم ﷺ شہید ہیں اور قرآن مجید سے شہید کی جسمانی حیات ثابت ہے۔ لہذا یہ خواب والی روایت بھی ہمارے خلاف نہیں کوئی ایسی دلیل ضروری ہے جس سے تعلق کی بھی نفی ہو۔

چند عقلی شبہات اور دلائل

اور کئی باتیں منور صاحب نے محض منتقلی کی ہیں، مثلاً

کیا خلیفہ بنانا قبر اطہر میں مردہ ہونے کی دلیل ہے؟

کہتے ہیں: (صحابہ کرام رضی اللہ عنہم کا یہ عقیدہ نہیں تھا) کہ نبی کریم ﷺ قبر میں جا کر زندہ ہو جائیں گے ورنہ وہ کبھی بھی کسی کو آپ ﷺ کا خلیفہ نہ بناتے۔

جواب: منور صاحب بتائیں کہ قرآن مجید یا حدیث نبوی میں وہ کوئی نص ہے جو یہ بتاتی ہے کہ کوئی زندہ ہو تو اس کا خلیفہ نہیں بنایا جاسکتا؟ جس نص کو دیکھ کر صحابہ کرام نے یہ سمجھا ہوا؟ حالانکہ قرآن مجید میں ہے کہ حضرت موسیٰ علیہ السلام نے اپنی زندگی میں کوہ طور پر تشریف لے جاتے ہوئے حضرت ہارون علیہ السلام کو خلیفہ بنایا اور فرمایا: اخلفنی فی قومی میری قوم میں آپ میرے خلیفہ ہو تو کیا موسیٰ علیہ السلام اس وقت وفات پا گئے تھے؟ اور روایات اور احادیث میں ہے کہ رسول اللہ ﷺ جب بھی کسی غزوہ میں تشریف لے جاتے مدینہ طیبہ میں اپنا نائب اور خلیفہ بنا کر جاتے معلوم ہوا کہ ظاہری دنیاوی زندگی بھی نیابت اور خلافت کے لئے رکاوٹ نہیں ہے تو صحابہ کرام قبر کی زندگی کو خلافت کے لئے کیسے مانع سمجھتے؟

کیا زندہ سمجھتے تو مصلے پر قدم نہ رکھتے؟

اور کہتے ہیں: ”آپ ﷺ کے منبر اور مصلے پر قدم رکھنے کی کسی کو جرأت نہ ہوتی؟“

جواب: کیوں جناب! جب نبی کریم ﷺ نے اپنی ظاہری دنیاوی زندگی کے آخری ایام میں حضرت ابوبکر صدیق رضی اللہ عنہ کو اپنا مصلے سپرد کر دیا تھا اور اس وقت آپ ﷺ کے حکم سے حضرت ابوبکر نے مصلے پر قدم رکھ کر سترہ نمازیں پڑھائیں تو آپ ﷺ کی قبر والی زندگی مصلے پر قدم رکھنے سے کیسے رکاوٹ ہوتی؟

کیا ہر مسئلہ کا حل حضور ﷺ سے معلوم کرتے؟

اور کہتے ہیں (زندہ سمجھتے تو) ہر مسئلے کا حل آپ ﷺ سے دریافت کرتے۔

جواب: دین مکمل ہو چکا تھا آپ ﷺ کی پوری زندگی صحابہ کرام کے لئے نمونہ تھی ایسا کوئی مسئلہ باقی ہی نہ تھا جس کا ذکر صراحۃً یا اشارۃً یا دلالۃً قرآن مجید یا احادیث طیبہ میں نہ ہوا ہو جس کے حل کے لئے روضہ مبارکہ پر حاضر ہونا پڑتا، جب کہ آپ ﷺ نے آخری ایام میں جب قلم دوات منگوا کر کچھ لکھوانا چاہا تھا تو حضرت عمر رضی اللہ عنہ نے عرض کیا حسبنا کتاب اللہ ہمیں کتاب اللہ کافی ہے جس سے ظاہر ہوا کہ صحابہ کرام رضی اللہ عنہم سمجھتے تھے کہ ہر مسئلہ حل ہو چکا ہے تو صحابہ کرام رضی اللہ عنہم کو روضہ مبارکہ پر حاضر ہو کر پوچھنے کی ضرورت ہی نہ تھی۔ دیکھیں جب مسئلہ خلافت میں مہاجرین و انصار میں کچھ اختلاف رائے ہوا تو حضرت ابوبکر صدیق نے حضور ﷺ کا فرمان سنا دیا۔ الانمۃ من قریش حکمران قریش سے ہوں گئے۔

جب مدفن کے بارے میں غور ہوا تو بھی حضرت ابوبکر صدیق نے حضور ﷺ کا فرمان سنایا کہ نبی کی قبر وہیں ہوتی ہے جہاں وفات پاتے ہیں۔ جب باغ فدک کا معاملہ پیش ہوا تو حضرت ابوبکر رضی اللہ عنہ نے حضور ﷺ کا فرمان سنایا۔ لا نورث ماتر کنا صدقہ جو کچھ ہم نے خیرات میں چھوڑا ہے اس کے وارث نہیں ہیں۔ ہم انبیاء کسی کو وارث نہیں بنایا کرتے جو چھوڑ جاتے ہیں صدقہ ہوتا ہے۔ الغرض فتنہ ارتداد ہو یا زکوٰۃ سے انکار، مسلحہ کذاب ہو یا اسود غسی، حضرت عثمان رضی اللہ عنہ کے خلاف بغاوت ہو یا حضرت عمر کی شہادت، جنگ جمل ہو یا صفین ہر معاملہ میں حضور ﷺ کی ہدایات بہر حال موجود تھیں اور انہی کو سامنے رکھ کر صحابہ کرام رضی اللہ عنہم چلتے رہے ہر جماعت نے اجتہاد کیا اور اجتہادی اختلاف آپ ﷺ کی زندگی میں بھی صحابہ کرام کے درمیان ہوئے اور اس کے بارے میں آپ کی ہدایات موجود تھیں کوئی ایسا مسئلہ تھا ہی نہیں جس میں ہدایات نہ ہوں اور محدثین کو جو مشکلات پیش آئیں جس سے ان

کو اسماء الرجال اور علوم حدیث سے متعلق محنت کرنی پڑی تو یہ آپ ﷺ کا معجزہ اور آپ کی امت کی خصوصیت ہے کسی مذہب کے اندر یہ علوم و فنون نظر نہیں آتے ایسے معاملات میں صحابہ کرام رضی اللہ عنہم اور تابعین و تبع تابعین کو زیادہ ضرورت پیش نہیں آئی کیونکہ صدق غالب تھا بعد والوں کے لئے ضرورت ہوئی لیکن یہ کام محدثین کے ذریعہ ہونا مقدر تھا۔ اس لئے اللہ تعالیٰ نے ان کے ذریعہ کروایا اس لئے ضرورت نہیں ہوئی کہ اس کے لئے روضہ مبارکہ پر حاضر ہوتے۔ لیکن اگر وہ ایسا کرتے بھی تو اس ذریعہ کو جناب اور جناب کے ہم خیال معتزلہ اور منکرین حیات کہاں ماننے والے تھے؟ جو محدث بیان کرتا کہ میں نے نبی کریم ﷺ کے روضہ مبارکہ پر حاضر ہو کر فلاں حدیث کے بارے میں معلوم کیا تو آپ ﷺ نے فرمایا واقعی میرا فرمان ہے تو معتزلی لوگ اس محدث کو جھوٹا کہتے کیونکہ اگر کسی ولی اللہ نے حاضر ہو کر روحانی ذریعہ سے معلومات حاصل کی ہیں تو جناب نے ان کا مذاق اڑایا ہے کہ بعض لوگ وہاں (روضہ مبارکہ) سے علم کے خزانے لے کر آتے ہیں جیسے شاہ ولی اللہ صاحب۔ (اسلام ص ۲۷)

تو کہئے محدثین کی بات کیسے تسلیم کر لیتے؟ جناب کہتے کہ ہم تمہاری بات نہیں مانتے جب تک کہ خود نبی کریم ﷺ ہمیں نہ کہیں کہ یہ واقعی میرا فرمان ہے تو اس طرح نبی کریم ﷺ کے صرف ایک فرمان کی تحقیق کے لئے بھی ہزاروں لاکھوں آدمی روضہ مبارکہ پر حاضر ہو کر پوچھتے اور تسلی کرتے تو کیا اس طرح نبی کریم ﷺ کی گستاخی ہوتی یا ادب ہوتا؟ اور پھر کس نے دعویٰ کیا ہے کہ حضور ﷺ کا دیا ہوا جواب ہر باہر والا سن سکتا ہے؟ اکثر یہی ہے کہ اکثر امتی آپ ﷺ کی طرف سے سلام جواب نہیں سن پاتے بہت کم لوگ ہیں جنہوں نے سلام کا جواب سنا ہے جیسے حضرت ابراہیم بن شیبان اور سید نور الدین العفیف الایچی (نسیم الریاض ص ۵۰۲ ج ۳) اور سید احمد رفاعی اور ابو بکر دیار بکری (الحاوی للعتادی ص ۲۶۱ ج ۲) اور امام ابو حنیفہ (فتاویٰ برہنہ ج ۲ ص ۱۹۲) اور حضرت مولانا حسین احمد مدنی (الجمیعیۃ مدنی نمبر) اور حضرت حاجی امداد اللہ (اعداد الحقائق ص ۱۸) وغیرہ!

صحابہ کرام رضی اللہ عنہم اور عقیدہ حیات

منور صاحب کہتے ہیں: ”کسی صحابی سے بھی بعد از وفات حیات النبی ﷺ کا عقیدہ ثابت نہیں۔“ (اسلام ص ۳) جواب: اس کی تفصیل تو شفاء السقام وغیرہ میں مل سکتی ہے مختصر طور پر چند ایک واقعات درج کر دیئے جاتے ہیں۔ حضرت بلال بن حارث مزی رضی اللہ عنہ صحابی ہیں حضرت عمر رضی اللہ عنہ کے دور خلافت میں جب قحط ہوا تو روضہ مبارکہ پر حاضر ہو کر حضرت بلال رضی اللہ عنہ نے عرض کیا: ”یا رسول اللہ استسق اللہ لامتك فانهم قد هلكوا“ یا رسول اللہ! امتیوں کے لئے اللہ تعالیٰ سے بارش کی دعا فرمائیں کیونکہ لوگ ہلاک ہو رہے ہیں۔ رات کو خواب میں حضور ﷺ کی زیارت ہوئی آپ نے بارش ہونے کی خوش خبری دی اور پیغام دیا کہ حضرت عمر فاروق رضی اللہ عنہ سے کہو ہوشیار رہو، چنانچہ بارش ہوئی۔ (ریاض العفرہ ص ۳۲۰ ج ۱، منتخب کنز العمال، حاشیہ مسند احمد ج ۲ ص ۳۲۳، روضۃ الاحباب ج ۲ ص ۱۷۰، ۱۷۱) یہ روایت صحیح سند سے ثابت ہے ظاہر ہے کہ حضرت بلال رضی اللہ عنہ حیات اور سماع کا عقیدہ رکھتے تھے تو روضہ مبارکہ پر حاضر ہو کر دعا کی درخواست کی۔

حضرت عائشہ رضی اللہ عنہا سے صحیح سند سے مروی ہے کہ فرماتی ہیں جب تک میرے حجرے میں نبی کریم ﷺ اور حضرت ابو بکر صدیق رضی اللہ عنہ دفن تھے جب تک میں زیادہ احتیاط نہ کرتی تھی میں کہتی میرے آقا اور میرے والد ہی تو ہیں

لیکن جب حضرت عمر رضی اللہ عنہ وفات ہوئے تو اللہ کی قسم میں جگرے میں اس حال میں داخل ہوتی کہ اپنا لباس خوب سنبھالے ہوئے ہوتی حضرت عمر رضی اللہ عنہ سے حیا کی وجہ سے۔ واللہ ما دخلتہ الا وانا مشدودۃ علی ثیابی حیا من عمر ”خدا کی قسم، میں اس میں داخل نہیں ہوا سوائے اپنے بالوں کو باندھ کر، اپنی عمر کی شرمندگی سے۔“ (مسند احمد ج ۶ ص ۲۰۲)

ظاہر ہے کہ بے حس و بے شعور چیز سے کوئی عقلمند حیا نہیں کرتا حیات کی قائل تھیں۔ اس لئے حیا کرتی تھیں۔ حضرت سعد بن ابی وقاص رضی اللہ عنہ اپنی زمین سے گھر واپس ہوتے تو راستہ میں قبرستان پڑتا تو مردوں کو سلام کرتے اور کوئی ساتھی ساتھ ہوتا تو ان کو فرماتے: ”الاتسلمون علی الشهداء قیر دون علیکم“

(مصنف ابن ابی شیبہ ج ۳ ص ۲۲۱، شرح الصدور ۱۸۲)

شہداء کو کیوں سلام نہیں کرتے ہو، تاکہ وہ تمہیں سلام کا جواب دیں اور کئی صحابہ کرام رضی اللہ عنہم سے مروی ہے کہ نبی کریم ﷺ کے روضہ مبارکہ پر حاضر ہو کر خطاب کے الفاظ سے صلوٰۃ و سلام پڑھتے تھے جس سے واضح ہوتا ہے کہ وہ حضرات حیات اور سماع کا عقیدہ رکھتے تھے جیسے حضرت ابن عمر رضی اللہ عنہما وغیرہ۔

کتب احادیث میں حیات کا عنوان ہوتا تو

منور صاحب کہتے ہیں: ”حدیث کی کسی کتاب میں اس قسم کا کوئی باب موجود نہیں ہے۔“ (ص ۳۲)

جواب: محدثین نے اس پر مستقل رسالے اور جز تحریر کئے ہیں۔ امام بیہقی کا رسالہ حیات الانبیاء، علامہ جلال الدین سیوطی کا رسالہ انباء الاذکیاء فی حیاۃ الانبیاء ہے۔ ان کو جناب نے تسلیم نہیں کیا باب ہوتا تو کیسے تسلیم کر لیتے؟

امام ابن ماجہ نے، باب ذکر وفاتہ ودفنہ ﷺ باندھا ہے اور اس میں آپ ﷺ کی وفات کے ساتھ حضرت اوس بن اوس اور ابوالدرداء رضی اللہ عنہما کی حدیث: ”ان الله حرم علی الارض ان تاكل اجساد الانبياء“ اور ”فنبی الله حی یرزق“ ذکر کی ہے۔ (ص ۱۱۷، ۱۱۸) جس سے واضح فرما دیا کہ وفات بھی حق ہے اور وفات کے بعد قبر اطہر میں حیات بھی حق ہے۔

بہت سے محدثین نے نبی کریم ﷺ کی قبر کی زیارت کا باب باندھا ہے لیکن جناب زیارت قبر نبوی کے منکر ہیں۔

امام بخاری نے باب باندھا کہ چار پائی پر اٹھائی ہوئی میت کی لاش بولتی ہے کہ مجھے جلد لے چلو، باب قول المیت وهو علی الجنازۃ قد مونی، اور باب باندھا میت جو توں کی کھسکا ہٹ سکتا ہے، باب المیت یسمع خفق العال، امام داری نے باب باندھا نبی کریم ﷺ کی خواب میں زیارت، باب رویۃ النبی ﷺ فی المنام اور باب باندھا خواب میں اللہ تعالیٰ کی زیارت رویۃ اللہ تعالیٰ فی المنام، مگر جناب اس سب کے منکر ہیں تو اگر حیات النبی ﷺ عنوان ہوتا تو بھی جناب کب ماننے والے تھے؟

حیات کے لئے کیا ہوا ضروری ہے؟

منور صاحب کہتے ہیں: عقلی طور پر بھی اگر دیکھیں تو حیات فی القبر ثابت نہیں کیونکہ ہوا لازمہ حیات ہے۔ جس کے بغیر زندگی ممکن نہیں منوں مٹی کے نیچے سانس کا عمل کس طرح جاری ہے۔ (اسلام ۳۳)

جواب: اگر ہوا لازم بھی ہو تو دنیاوی زندگی کے لئے لازم ہوگی لیکن کوئی نص سے ثابت ہے کہ جو چیز دنیاوی زندگی کے لئے لازم ہو وہ برزخی زندگی کے لئے بھی لازم ہو؟ پیشاب پاخانہ دنیاوی زندگی میں ہے مگر برزخی زندگی میں نہیں ہے تو کیا قرآن وحدیث میں کوئی نص ہے کہ ہوا برزخی زندگی کے لئے لازم ہے؟

گستاخی کون سی ہے؟

منور صاحب کہتے ہیں: اس سے زیادہ گستاخی کیا ہوگی کہ آپ ﷺ کو جنت الفردوس کے اعلیٰ و ارفع مقام سے اتار کر دنیوی گڑھے میں زندہ درگور متصور کیا جائے۔ (ص ۳۳)

جواب: جناب کو حضور ﷺ کی قبر اطہر محض دنیاوی گڑھا معلوم ہوتا ہے جناب کی نظر میں اس کی کوئی زیادہ وقعت اور وقار نہیں ہے حالانکہ قبر اطہر کا جسم اطہر کوس کیا ہوا حصہ عرش و کرسی اور جنت سے اعلیٰ و ارفع ہے جیسا کہ بحث آئے گی ان شاء اللہ تعالیٰ تو فرمائیے جو جگہ عرش و کعبہ و جنت سے ارفع ہو اس سے نکال کر جنت میں رکھ دیا جائے تو اس سے زیادہ گستاخی کیا ہوگی؟ کیا ادب اسی میں ہے کہ صرف آپ کی روح مبارکہ ارفع مقام میں رکھی جائے اور جسم اطہر جنت کے بجائے بقول جناب گڑھے میں رکھ دیا جائے؟ حقیقت یہ ہے کہ آپ ﷺ کا جسم اطہر روح کے تعلق سے اس روضہ مبارکہ میں ہے جو جنت سے بھی ارفع ہے اس لئے وہاں رکھنا گستاخی نہیں ہے۔

روضہ مبارکہ پر شفاعت کی درخواست

منور صاحب کہتے ہیں: مسلک پرستوں کا یہ بھی عقیدہ ہے کہ اللہ کے رسول ﷺ اور ابوبکر و عمر رضی اللہ عنہما کی قبور کے پاس حاضر ہو کر شفاعت کی درخواست کرنا اور یہ کہنا بھی جائز ہے کہ حضرت میری مغفرت کی شفاعت فرمائیں پھر آپ کی وسیلے سے دعا کرے اور شفاعت چاہے۔ (اسلام یا مسلک پرستی ص ۲۴)

جواب: منور صاحب مانتے ہیں کہ نبی کریم ﷺ قیامت میں گنہگار امتیوں کے لئے شفاعت فرمائیں گے لیکن انہیں اعتراض اس پر ہے کہ:

اس کے لئے ان کی قبروں پر جا کر ان کو پکارنا اور شفاعت کی دعا کرنا یہ سمجھتے ہوئے کہ یہ ہماری دعا سن رہے ہیں کفر و شرک اور قرآن کا انکار ہے۔ (ص ۲۶)

اگر دنیاوی زندگی میں آپ سے دعائے مغفرت و شفاعت کی درخواست کرنا کفر و شرک نہ تھی تو وفات کے بعد روضہ مبارکہ پر حاضر ہو کر درخواست کرتا اور دعا کرنا کیوں کفر و شرک ہے؟

حضرت بلال بن حارث مزی نے روضہ مبارکہ پر حاضر ہو کر بارش کی دعا کی درخواست کی جیسا کہ حوالہ گزرا۔ ایک صحابی رضی اللہ عنہ سے آپ نے فرمایا کچھ مانگ، عرض کی میں آپ سے جنت میں رفاقت مانگتا ہوں (یعنی آپ کو شفیع بناتا ہوں کہ اللہ تعالیٰ مجھے جنت میں آپ کی رفاقت عطا فرمائے) آپ نے فرمایا کچھ اور مانگو عرض کیا بس یہی مانگتا ہوں۔ آپ نے فرمایا تو پھر میری مدد کر اپنے متعلق بکثرت سجدوں کے ذریعہ (یعنی نوافل زیادہ پڑھا کر میں تیرے لئے جنت میں اپنی رفاقت کی شفاعت کروں گا) (نسائی) تو جو کام دنیاوی زندگی میں جائز تھا وہ قبر کی زندگی میں بھی درست ہے ہرگز شرک نہیں شرک ہو تو دونوں زندگیوں میں ہو۔

قرآن مجید میں ہے: ”ولو انهم اذا ظلموا انفسهم جاؤك فاستغفروا الله واستغفر لهم الرسول (الآية)“ اگر ان لوگوں نے جب جانوں پر ظلم کر لیا تھا آپ کے پاس آ کر خود بھی اللہ سے مغفرت مانگتے اور آپ بھی ان کے لئے مغفرت مانگتے تو پاتے اللہ کو توبہ قبول کرنے والا اور رحیم۔

اگرچہ یہ آیت خاص واقعہ میں نازل ہوئی لیکن الفاظ میں عموم معتبر ہوتا ہے کیونکہ قرآن مجید قیامت تک عمل کے لئے آیا ہے تو اگر منافق مغفرت کی دعا آپ ﷺ سے کراتے تو اللہ قبول فرما کر مغفرت فرما دیتے اور ایمان بھی نصیب فرما دیتے تو مسلمان دعاء مغفرت کرائیں تو بھی یقیناً اللہ قبول فرما کر مغفرت فرما دیں گے اور جب آپ سے دعاء مغفرت کرا نا دنیاوی زندگی میں اللہ تعالیٰ کا حکم ہے اور ذریعہ مغفرت ہے تو روضہ مبارکہ پر حاضر ہو کر دعاء مغفرت کی درخواست کرنا بھی ضرور ذریعہ مغفرت ہوگا۔ کیونکہ آپ ﷺ قبر اطہر میں زندہ ہیں اور نزدیک سے سنتے ہیں۔

امام مالک بن انس رضی اللہ عنہ کا قول مروی ہے: ”واستشفع به فيشفعك الله تعالى قال الله تعالى ولو انهم اذ ظلموا انفسهم الآية“ انہوں نے اپنے آپ پر ظلم کیا، آیت (اے زیارت کرنے والے) نبی کریم ﷺ سے شفاعت کی درخواست کر کہ وہ تیری لئے اللہ تعالیٰ سے شفاعت فرمائیں کیونکہ اللہ تعالیٰ نے خود فرمایا: ”ولو انهم اذ ظلموا انفسهم“ (خلاصۃ الوفاء ص ۵۳ نسیم الریاض ج ۳ ص ۳۹۸)

علامہ نور الدین سمہودی فرماتے ہیں: زیارت کرنے والا کہے یا رسول اللہ تعالیٰ نے آپ ﷺ پر نازل ہونے والی وحی میں فرمایا ہے: ولو انهم اذ ظلموا انفسهم الآية اور میں نے اپنے اوپر ظلم کیا ہے اور اپنی جہالت و غفلت سے بڑا گناہ کیا اب میں آپ کی زیارت کو آیا ہوں اور آپ کے وسیلہ سے پناہ چاہتا ہوں اور اپنے گناہ کی مغفرت چاہنے کے لئے آپ کے پاس حاضر ہوں اور آپ سے سوال ہے کہ آپ میرے رب کے پاس میری شفاعت فرمائیں اور آپ گنہگاروں کے شفیع ہیں۔

عبارت کے الفاظ یہ ہیں: ثم يقول يا رسول الله ان الله تعالى قال فيما انزل عليك ولو انهم اذ ظلموا انفسهم وقد ظلمت نفسي واتيت بجهلي وغفلي امرا كبيرا وقد وفدت عليك زائرا وبك مستجير او جنتك مستغفر امن ذنبي سائلاً منك ان تشفع لي الى ربى وانت شفيع المذنبين الخ

(خلاصۃ الوفاء ص ۵۹)

مولانا عبدالقادر فاکہی مکی (۹۸۲ھ) فرماتے ہیں۔ شوافع علماء نے مستحسن قرار دیا ہے کہ زیارت کرنے والا اسلام کے بعد عرض کرے یا رسول اللہ! میں نے سنا ہے کہ اللہ تعالیٰ کا فرمان ہے، ولو انهم اذ ظلموا انفسهم الآية اور میں آپ سے اپنے گناہ کی مغفرت چاہتا ہوں آپ کو رب کے ہاں سفارشی بناتے ہوئے حاضر ہوا ہوں۔

(حسن التوسل برہامش خلاصۃ الوفاء ص ۱۳۴)

علامہ حسن بن عمار بن علی حنفی (۲۹ھ) فرماتے ہیں: روضہ مبارکہ پر حاضر ہونے والا کہے، ہم آپ کے پاس دور دراز شہروں اور جگہوں سے دشوار گزار راستے طے کر کے آپ کی زیارت کے ارادے سے آئے ہیں تاکہ آپ کی شفاعت کے ذریعہ کامیاب ہوں اور آپ کے مبارک نشانات دیکھیں اور آپ کے کچھ حقوق ادا کریں اور

آپ کو اللہ تعالیٰ کے ہاں اپنا شفیع بنائیں۔ اور اللہ تعالیٰ نے فرمایا ولو انہم اذ ظلموا انفسہم الا یہ اور ہم بھی اپنی جانوں پر ظلم کر کے آئے ہیں اور اپنے گناہوں کی بخشش چاہتے ہیں تو آپ اپنے رب کے ہاں ہماری شفاعت کریں اور اللہ تعالیٰ سے دعا مانگیں کہ ہمیں آپ کی سنت پر موت دے اور آپ کی جماعت میں شامل فرمائے۔

(نور الایضاح ص ۱۹۱، مراۃ الفلاح ص ۱۹۳)

علامہ الشیخ عبدالحق محدث دہلوی فرماتے ہیں: زیارت کرنے والا عرض کرے یا رسول اللہ ہم آپ کے پاس اپنی جانوں پر ظلم کر کے آئے ہیں اپنے گناہوں کی مغفرت مانگتے ہیں اور اللہ تعالیٰ نے آپ کا نام رؤوف اور رحیم رکھا ہے تو جو بھی آپ کے پاس اپنی جان پر ظلم کر کے حاضر ہو اور اپنے گناہوں کا اعتراف کرے اور اپنے رب کے سامنے توبہ کرے آپ اس کے لئے شفاعت فرمائیں۔

عقیدہ عرض اعمال

حیات اور سماع کی بحث کے ضمن میں منور صاحب عرض اعمال کے متعلق لکھتے ہیں۔ اب رہا یہ عقیدہ کہ رسول اللہ ﷺ پر صبح و شام امت کے اعمال پیش ہوتے ہیں (نثر الطیب) تو یہ اللہ کے حق پر ڈاکہ ہے اور مذکورہ بالا روایت منقطع، مجہول موضوع اور متصادم القرآن ہے اوپر کی آیات سے واضح ہوتا ہے کہ تمام اعمال اللہ ہی کے پاس جاتے ہیں نبی کے پاس نہیں۔ الخ!

جواب: رسول اللہ ﷺ پر امت کے اعمال پیش ہونے کے بارے میں مختلف روایات مرفوعہ اور موقوفہ

مروی ہیں۔

۱..... حضرت عبد اللہ بن مسعود رضی اللہ عنہ سے نبی کریم ﷺ کا فرمان حیاتی خیر لکم تحدثون ویحدث لکم وفاتی خیر لکم تعرض علی اعمالکم الخ۔ میری زندگی تمہارے لئے بہتر ہے کہ تم گفتگو کرتے ہو اور تم سے (میری زبان مبارک سے) باتیں کی جاتی ہیں اور میری وفات بھی تمہارے لئے بہتر ہوگی کہ تمہارے اعمال مجھ پر پیش ہوں گے۔

(خلاصۃ الوفاء ص ۴۶ بحوالہ مسند بزار)

شیخ عبدالحق محدث دہلوی نے حضرت ابن مسعود رضی اللہ عنہ سے بحوالہ مسند بزار ان الفاظ میں روایت بیان کی ہے (اور فرمایا کہ اس کے راوی بخاری شریف کے راوی ہیں) خدا تعالیٰ کی زمین پر چلنے والے کچھ فرشتے ہیں جو مجھ تک میری امت کے اعمال پہنچائیں گے جو ایک عمل ہو گا اس پر شکر کروں گا اور جو برا عمل دیکھوں گا تمہارے لئے مغفرت کی دعا کروں گا۔

(مدارج النبوة فارسی ج ۲ ص ۵۷۶)

۲..... حضرت انس رضی اللہ عنہ سے روایت ہے کہ نبی کریم ﷺ نے ارشاد فرمایا میری زندگی تمہارے لئے بہتر ہے کہ تم باتیں کرتے ہو اور تم سے ہم باتیں کرتے ہیں اور جب میں فوت ہو جاؤں گا تو میری وفات بھی تمہارے لئے بہتر ہوگی کہ مجھ پر تمہارے اعمال پیش ہوں گے۔

(القول البدیع ص ۱۶۵ بحوالہ مسند حارث)

۳..... حضرت بکر بن عبد اللہ رضی اللہ عنہ سے روایت ہے کہ نبی کریم ﷺ نے فرمایا: میری زندگی تمہارے لئے بہتر ہے کہ تم باتیں کرتے ہو اور مجھ سے باتیں ہوتی ہیں اور جب میں فوت ہو جاؤں گا میری وفات تمہارے لئے بہتر ہوگی

۴..... کہ تمہارے اعمال مجھ پر پیش ہوں گے۔ الخ! (الوفاء لابن جوزی ص ۸۰۹ کنز العمال ج ۱۱ ص ۱۸۳ بحوالہ ابن سعد)

حضرت انس رضی اللہ عنہ سے روایت ہے کہ نبی کریم ﷺ نے ارشاد فرمایا: ان اعمال امتی تعرض علی فی کل یوم جمعہ۔ (حلیۃ الاولیاء ج ۶ ص ۱۹۳ کنز العمال ج ۵ ص ۱۲۶) میری امت کے اعمال مجھ پر ہر جمعہ کو پیش ہوں گے۔

۵..... حضرت عبدالغفور بن عبدالعزیز عن ابیہ عن جدہ سے روایت ہے کہ نبی کریم ﷺ کا فرمان ہے: تعرض الاعمال یوم الاثنين والخمیس علی اللہ وتعرض علی الانبیاء وعلی الابرار والامہات یوم الجمعة الخ!

(کنز العمال ج ۱۶ ص ۱۹۵ بحوالہ نوادر الاصول حکیم ترمذی)

پیر اور جمعرات کو اللہ تعالیٰ کے سامنے اعمال پیش ہوتے ہیں اور جمعہ کے دن انبیاء اور اہل امہات پر پیش ہوتے ہیں۔

اس روایت سے واضح ہو گیا کہ اعمال اللہ تعالیٰ کے سامنے بھی پیش ہوتے ہیں اور انبیاء اور والدین پر بھی تو یہ اللہ تعالیٰ کے حق پر ہرگز ڈاکہ نہیں۔

اور یہ عرض اعمال حضور ﷺ کی اس حدیث کے بھی خلاف نہیں ہے کہ حوض کوثر پر اہل بدعت و مرتدین حاضر ہوں گے تو فرشتے ان کو ہٹا دیں گے حضور ﷺ فرمائیں گے ان کو آنے دو میرے امتی اور ساتھی ہیں فرشتے کہیں گے: ”انک لاتدری ما احدثوا بعدک“ آپ کو معلوم نہیں انہوں نے آپ کے بعد کیا کیا نیا ایجاد کیا تھا۔

وجہ یہ ہے کہ امت کے اعمال کی پیشی اجمالی ہوتی ہے تفصیلی طور پر نہیں ہوتی کہ ہر آدمی کے ایک ایک عمل کی پیشی ہو اور یہ بھی ممکن ہے کہ اگر بدعات کا بتلایا بھی جاتا ہو اور یہ بھی کہ فلاں فلاں نے بدعات کیں لیکن ہر شخص کی ذات کی پہچان نہ ہو۔

منور صاحب کہتے ہیں: عرض اعمال شیعہ کا عقیدہ ہے سنی دیوبندی ان کو کافر بھی کہتے ہیں اور ان کا عقیدہ بھی اختیار کیا ہوا ہے۔

جواب: شیعہ اور سنی عقیدہ میں فرق ہے شیعہ کے نزدیک تفصیلاً پیش ہوتے ہیں۔ اہلسنت کے نزدیک اجمالاً پیش ہوتی ہے۔ پھر سوچنے کی بات ہے کہ اگر ایک عقیدہ اہلسنت کا ہو اور اس کو شیعہ اختیار کر لیں تو وہ عقیدہ شیعہ کے اختیار کرنے سے غلط ہو جاتا ہے؟

عام مردوں پر اعمال کی پیشی

جس طرح نبی کریم ﷺ پر امت کے اعمال پیش ہوتے ہیں، اسی طرح رشتہ دار مردوں پر بھی زندوں کے اعمال پیش ہوئے گا ذکر روایات میں آیا ہے۔

۱..... حضرت ابو ہریرہ رضی اللہ عنہ سے امام دیلمی وابن ابی الدنیا وغیرہ نے روایت کی ہے کہ نبی کریم ﷺ نے فرمایا: ”لا تفضحوا امواتکم لبسینات اعمالکم فانہا تعرض علی اولیائکم من اهل القبور“ اپنے بد اعمال سے اپنے مردوں کو شرمندہ نہ کرو۔ کیونکہ تمہارے اعمال تمہارے مردہ رشتہ داروں پر پیش ہوتے ہیں۔

(کنز العمال ج ۱۵ ص ۲۸۸، احیاء العلوم عربی ج ۴ ص ۲۷۵، شرح الصدور ص ۲۲۶)

۲..... حضرت نعمان بن بشیر رضی اللہ عنہ روایت ہے کہ نبی کریم ﷺ نے فرمایا: ”اللہ اللہ فی اخوانکم من اهل القبور فان اعمالکم تعرض علیہم“ اپنے مردہ بھائیوں کے معاملہ میں اللہ سے ڈرو کہ تمہارے اعمال ان پر پیش ہوتے ہیں۔ (احیاء العلوم ج ۴ ص ۲۷۵ شرح الصدور ص ۲۲۶ شعب الایمان ج ۷ ص ۲۶۱ مستدرک حاکم ۵۲۲۸)

۳..... حضرت انس رضی اللہ عنہ سے روایت ہے کہ نبی کریم ﷺ نے ارشاد فرمایا: ”ان اعمالکم تعرض علی اقاربکم وعشائرکم من الاموات الخ!“ تمہارے اعمال تمہارے فوت شدہ رشتہ داروں اور خاندان والوں پر پیش ہوتے ہیں۔ (مسند احمد ج ۳ ص ۱۶۵ منتخب کنز العمال برمسند احمد ج ۶ ص ۳۳۶، شرح الصدور ص ۲۲۵)

۴..... حضرت جابر رضی اللہ عنہ سے روایت ہے کہ نبی کریم ﷺ نے فرمایا۔ تمہارے اعمال تمہارے رشتہ داروں و اہل خاندان پر قبروں میں پیش ہوتے ہیں۔ (مسند ابوداؤد ترجمہ طلیسی ج ۱ ص ۱۸۵)

۵..... حضرت ابویوب رضی اللہ عنہ سے نبی کریم ﷺ کا فرمان مروی ہے۔ تمہارے اعمال آخرت میں پہنچے ہوئے رشتہ داروں اور اہل خاندان پر پیش ہوتے ہیں اچھے اعمال ہوں تو وہ خوش ہوتے ہیں۔ الخ!

(کنز العمال ج ۱۵ ص ۲۸۸، معجم طبرانی اوسط نے روایت کیا)

۶..... حضرت ابو ہریرہ و ابودرداء رضی اللہ عنہما کا فرمان ہے کہ تمہارے اعمال تمہارے رشتہ داروں پر پیش ہوتے ہیں۔ (کنز العمال ج ۱۵ ص ۳۱۸، الزہد ابن المبارک ص ۴۴۸، شرح الصدور ص ۳۲۶)

علماء امت کا عقیدہ

علامہ ابن القیم فرماتے ہیں: ”و ابلغ من ذلك ان الميت يعلم بعمل الحی من اقاربه و اخواته قال عبد الله بن المبارك حدثني ثور بن يزيد عن ابراهيم عن ابي ايوب قال تعرض اعمال الاحياء على الموتى الخ!“ (الروح ص ۱۳)

اس سے بڑھ کر بات یہ ہے کہ میت اپنے زندہ رشتہ داروں اور بھائیوں کے عمل سے واقف ہوتا ہے حضرت عبد اللہ بن مبارک بسند متصل حضرت ابویوب رضی اللہ عنہ کا فرمان روایت کرتے ہیں کہ زندوں کے اعمال مردوں پر پیش ہوتے ہیں۔

مولانا قاضی ثناء اللہ پانی پتی نے اس عقیدہ پر مستقل عنوان قائم کیا ہے۔ باب اعمال زندگان بر اقربائے مردہ عرض کردہ میشود۔ باب اس بیان میں کہ زندوں کے اعمال مردہ رشتہ داروں پر پیش کئے جاتے ہیں۔ (تذکرۃ الموتی والقبور ص ۳۰)

علامہ نور الدین سمہودی فرماتے ہیں: ہمیں یہ تسلیم نہیں ہے کہ آپ ﷺ وفات کے بعد امتیوں کے لئے مغفرت کی دعا نہیں کرتے کیونکہ یہ ذکر ہو چکا ہے کہ آپ ﷺ زندہ ہیں اور جب امتیوں کے اعمال پیش ہوتے ہیں تو آپ ان کے لئے دعائے مغفرت کرتے ہیں۔

عبارت کے الفاظ یہ ہیں: مع انا لانسلم انه لا يستغفر لهم بعد الموت لما سبق من حياته واستغفاره لامته عند عرض اعمالهم۔ (خلاصۃ الوفاء ص ۴۸)

علامہ ملا علی قاری (م ۱۰۱۴ھ) فرماتے ہیں: واعمالهم معروضة عليه“ ”امتیوں کے اعمال آپ ﷺ پر پیش ہوتے ہیں۔“ (جمع الوسائل ج ۲ ص ۲۸۰)

علامہ محمود آلوسی (م ۱۲۷۰ھ) فرماتے ہیں: فان اعمال امته عليه الصلوة والسلام تعرض عليه بعد موته فقد روى عنه ﷺ انه قال حياتي خير لكم تحدثون ويحدث لكم ومماتي خير لكم تعرض علي اعمالكم فمارأيت من خير حمدت الله تعالى عليه ومارأيت من شر استغفر الله تعالى لكم بل جاء ان اعمال العبد تعرض علي اقاربه من الموتى الخ!

آپ ﷺ کی امت کے اعمال آپ ﷺ پر وفات کے بعد پیش ہوتے ہیں کیونکہ آپ ﷺ سے مروی ہے کہ فرمایا میری زندگی تمہارے لئے بہتر ہے کہ تم باتیں کرتے ہو اور تم سے ہماری گفتگو ہو جاتی ہے اور میری وفات بھی تمہارے لئے بہتر ہوگی کہ مجھ پر تمہارے اعمال پیش ہوں گے میں جو نیکی دیکھوں گا اس پر اللہ تعالیٰ کا شکر کروں گا اور جو برائی دیکھوں گا تمہارے لئے اللہ تعالیٰ سے بخشش مانگوں گا۔ بلکہ یہ بھی آیا ہے کہ بندہ کے اعمال اس کے مردہ رشتہ داروں پر بھی پیش ہوتے ہیں۔

حکیم الامت مولانا اشرف علی تھانوی فرماتے ہیں: ”عرض اعمال حضور ﷺ پر ثابت ہے۔“ (قصص الاکابر ص ۲۴۴، حسن العزیز ج ۲ ص ۱۲)

علامہ شبیر احمد عثمانی اور مولانا مفتی محمد شفیع صاحب بھی حضور ﷺ پر عرض اعمال کے قائل ہیں۔ (تفسیر عثمانی ص ۳۵۸، معارف القرآن ج ۲ ص ۴۲۰، ۴۲۱)

قبروں سے فیض، قبر کی زندگی اور سماع موتی

منور صاحب کہتے ہیں: المہند کے صفحہ ۲۲ پر درج ہے مشائخ کی روحانیت سے استفادہ اور ان کے سینوں اور قبروں سے باطنی فیوض کا پہنچنا سو بے شک صحیح ہے مگر اس طریقے سے جو اس کے اہل اور خواص کو معلوم ہے نہ کہ اس طرز سے جو عوام میں رائج ہے۔

اس کے بعد منور صاحب نے جو کچھ تحریر کیا اس کا خلاصہ یہ ہے کہ نفع و نقصان کا مالک صرف اللہ ہے قبروں سے فیض حاصل کرنے والے اہل قبور کو نفع و نقصان کا مالک سمجھتے ہیں۔

۲..... مردوں میں سننے کی طاقت نہیں تو اس سے فیض کسی طرح حاصل ہو سکتا ہے؟

۳..... اس قبروں سے فیض کی بنیاد حیات فی القبر کا شرکیہ عقیدہ ہے حالانکہ قبر میں کوئی حیات نہیں اور ہر مردہ مٹی ہو جاتا ہے۔

جواب: منور صاحب کی اس تحریر کے مطابق اگر قبر میں حیات ہو اور مردوں میں سننے کی طاقت ہو تو فیض حاصل کیا جاسکتا ہے ورنہ اس کی کوئی حقیقت نہیں ہے انہی نکات پر گفتگو کرنا مناسب ہے۔

قبر کی زندگی

اہل حق کا عقیدہ ہے کہ قبر کے اندر جسم عنصری میں روح کے تعلق سے زندگی ثابت ہے اس کے کئی دلائل ہیں۔

اول عذاب قبر کے بارے میں وارد متواتر احادیث ہیں جو بہت سے صحابہ کرام رضی اللہ عنہم سے مروی ہیں۔

چند صحابہ کرام رضی اللہ عنہم کے نام یہ ہیں:

(۱) براء بن عازب (۲) ابو ہریرہ (۳) ابوسعید خدری (۴) انس بن مالک (۵) عبد اللہ ابن عباس (۶) ابوبکرہ
(۷) زید بن ثابت (۸) عبد اللہ بن مسعود (۹) قیس الجذامی (۱۰) ابو ایوب انصاری (۱۱) مقدم بن معد یکرب
(۱۲) عبد اللہ بن عمرو (۱۳) جابر بن عبد اللہ (۱۴) یعلیٰ بن مرہ (۱۵) ابو رافع (۱۶) عبد اللہ بن عمر (۱۷) حذیفہ
(۱۸) ابوامامہ (۱۹) عوف بن مالک (۲۰) علی المرتضیٰ (۲۱) سلمان (۲۲) عمر (۲۳) مغیرہ بن شعبہ (۲۴) حسن
(۲۵) عمرو بن صہیب (۲۶) عبادہ بن صامت (۲۷) سعد بن ابی وقاص (۲۸) حکم (۲۹) عثمان بن ابی وقاص
(۳۰) زید بن ارقم (۳۱) ام مبشر (۳۲) عائشہ (۳۳) ام سلمہ (۳۴) میمونہ (۳۵) ام خالد (۳۶) ام حبیبہ وغیرہم رضی اللہ عنہم۔

یہ روایات متواترہ جس طرح قبر و راحت قبر کی دلیل ہیں ایسے ہی قبر میں حیات کی دلیل ہیں۔ کیونکہ
عذاب قبر جس جرم پر ہو وہ روح و جسم مل کر کرتے ہیں اکیلا روح نہیں کرتا ورنہ جسم میں داخل ہونے سے پہلے بھی کرتا
اور اس پر بھی جزا و سزا ہوتی۔ حالانکہ جسم میں داخل ہونے کے بعد بھی بالغ ہونے تک سزا جزا نہیں ہے تو جسم میں
داخل ہونے سے پہلے کس طرح ہو اور اگر آدمی مل کر قتل کریں یا چوری کریں تو عدالت اسلامی (جو دراصل اللہ اور
اس کے رسول ﷺ کا حکم نافذ کرنے والی ہے) دونوں کو قاتل اور چور ٹھہرائے گی اور شرعی سزا ان دونوں پر نافذ
کرے گی نہ کہ ایک پر تو روز محشر عدالت الہیہ میں بھی انصاف ہوگا ظلم نہ ہوگا۔ چنانچہ:

امام دارقطنی اور ابن مندہ وغیرہ محدثین نے حضرت ابن عباس اور انس رضی اللہ عنہما روایت کی ہے کہ نبی کریم ﷺ

نے ارشاد فرمایا۔

قیامت کے دن سب لوگوں میں جھگڑا ہوگا۔ حتیٰ کہ روح بھی جسم سے نزاع کرے گی اور کہے گی تو نے جرم کیا
جسم کہے گا تو نے حکم دیا تھا تو نے بدعمل خوبصورت بتلایا تھا تو اللہ تعالیٰ ان کے درمیان فیصلہ کے لئے ایک فرشتہ بھیجیں گے
وہ کہے گا تم دونوں کی مثال اس طرح ہے جیسے ایک لنگڑا نا پینا آدمی ہو دوسرا چل پھر سکے والا نا پینا دونوں ایک باغ میں
داخل ہوں لنگڑا تا بیٹے کو کہے مجھے پھل نظر آرہے ہیں لیکن وہاں تک میری پہنچ نہیں ہے۔ نا پینا کہے میرے اوپر سوار ہو جا
اور پھل توڑ (اور دونوں مل کر کھائیں گے) اس طرح تدبیر کر کے پھل توڑے (مثلاً مالک آ پہنچا) اب تم بتاؤ ان دونوں
میں سے کون محرم ہوگا؟ روح و جسم دونوں کہیں گے کہ دونوں مجرم ہیں فرشتہ کہے گا اب تم نے اپنے بارے میں خود فیصلہ
دے دیا (کہ روح اور بدن دونوں مجرم ہیں) جسم کے لئے بمنزلہ سوار کے ہے اور جسم بمنزلہ سواری کے ہے۔

عبارت کے الفاظ اس طرح ہیں: تختصم الروح مع الجسد فتقول للجسد انت فعلت ويقول
الجسد للروح انت امرت وانت سولت فيبعث الله تعالى ملكا يفصل بينهما فيقول لهما ان مثلكما كمثل
رجل مقعد بصير والآخر ضرير دخلا بستانا فقال المقعد للضرير اني اري ههنا ثمارا ولكن لا اصل اليها
فقال له الضرير اركبني فتناولها فركبه فتناولها فابيهما المعتدى فيقولان كلاهما فيقول لهما الملك
فانكما قد حكمتما على انفسكما (تفسير ابن كثير ج ۴ ص ۵۳ روح المعاني ج ۲۳ ص ۲۶۵ شرح الصدور)

تو جب قیامت کبریٰ میں روح و جسم دونوں جزا و سزا کے مستحق ہوں گے تو قیامت صغریٰ عالم برزخ و قبر
میں ایک جزا و سزا کا مستحق کیوں ہوگا؟ کہ روح اکیلا سزا پائے یا جنت کے پھل کھائے سیر و تفریح کرے خوش و خرم ہو
اور جسم قبر میں بے حس و بے شعور پڑا رہے؟ لہذا روح و جسم دونوں کو سزا و جزا ہوگی اور ظاہر ہے کہ قبر میں پڑا ہوا جسم

بغیر حیات سزا و جزا محسوس نہیں کر سکتا تو اس میں شعور و ادراک پیدا کرنے کے لئے روح کا تعلق قائم کیا جائے گا ورنہ بغیر حیات جسم کو سزا دینا ایسے ہوگا جیسے کوئی عقلمند سزا کے لئے دیوار کو ڈنڈے مارنا شروع کر دے الغرض عذاب قبر کی احادیث قبر کی حیات کی دلیل ہیں۔

دوم: حضرت عائشہ رضی اللہ عنہا سے روایت ہے کہ نبی کریم ﷺ نے فرمایا: ”والذي نفسي بيده انهم ليعذبون في قبورهم حتى تسمع اصواتهم البهائم الخ!“ اس ذات کی قسم جس کے قبضے میں میری جان ہے مردوں کو ان کی قبروں میں عذاب ہوتا ہے یہاں تک کہ ان کی آوازیں چوپائے بھی سنتے ہیں۔

(بخاری ج ۲ ص ۹۴۲ مسلم ج ۱ ص ۲۱۷ مسند احمد ج ۶ ص ۲۰۵ و ۲۰۶)

حضرت ام مبشر رضی اللہ عنہا سے روایت ہے کہ نبی کریم ﷺ نے فرمایا: ”انهم يعذبون في قبورهم عذاب يسمعه البهائم“ مردوں کو قبروں میں ایسے سزا ہوتی ہے جس کو چوپائے بھی سنتے ہیں۔ (مسند احمد ج ۳ ص ۳۶۲، منتخب کنز العمال بر مسند احمد ج ۶ ص ۲۷۰ بحوالہ طبرانی، الروح ص ۷۵) اسی قسم کی روایت حضرت ابن مسعود رضی اللہ عنہ سے بھی ہے۔

(منتخب کنز العمال ج ۶ ص ۲۷۰)

ان روایات سے معلوم ہوتا ہے کہ عذاب قبر چوپائے بھی سنتے ہیں واضح بات ہے کہ چوپائے زمین پر رہ کر جسموں کی چیخوں کی آوازیں سنتے ہیں اور جسم میں حیات ہو تو تب ہی آواز کر سکتی ہے اور چیخ سکتی ہے۔ (بخاری شریف ج ۱ ص ۱۷۸) میں ہے کہ کافر و منافق کو فرشتے دوکانوں کے درمیان لوہے کا گرز اس طرح مارتے ہیں کہ وہ چیختا ہے جو چیخ جن و انس کے سواء نزدیک کی ہر چیز سن سکتی ہے۔ منور صاحب فرمائیں کہ یہ دوکان کس کے ہوتے ہیں؟ یہ چیخ و پکار کس کی ہوتی ہے؟ جس کو جن و انس کے سوا ہر چیز سن سکتی ہے؟ مولانا احمد علی سہارنپوری فرماتے ہیں: ”صوت الميت يسمعه كل شيء“ (حاشی بخاری ج ۲ ص ۹۴۲) یعنی میت کی آواز ہر چیز بنتی ہے۔

اور ظاہر ہے جس پر موت آئی وہ جسم ہے تو جب عذاب میں مبتلا کافر و منافق کے حیات ہوگی۔ جسم میں حیات ثابت ہوئی تو جس مؤمن کو راحت و ثواب ہو اس کے جسم میں بطریق اولی حیات ہوگی۔

سوم: بکثرت احادیث نبویہ میں ہے کہ مردے سنتے ہیں اور سنا بغیر جسمانی حیات کے نہیں ہو سکتا تو سننے کی احادیث بھی حیات کی دلیل ہیں۔ چنانچہ حضرت انس رضی اللہ عنہ سے روایت ہے کہ نبی کریم ﷺ نے ارشاد فرمایا: ”العبد اذا وضع في قبره وتولى وذهب اصحابه انه يسمع قرع نعالهم“ ”بندہ جب قبر میں رکھا جاتا ہے اور اس کے ساتھی واپس ہونے لگتے ہیں تو وہ ان کے جوتوں کی کھسکاہٹ سن رہا ہوتا ہے۔ (بخاری ج ۱ ص ۱۷۸ مسلم ج ۲ ص ۳۸۶، مسند احمد ج ۳ ص ۱۲۶، ابوداؤد ج ۲ ص ۶۵۴، نسائی ج ۴ ص ۹۷، سنن بیہقی ج ۴ ص ۸۰) حضرت ابو ہریرہ رضی اللہ عنہ کی روایت میں بھی نبی کریم ﷺ کا فرمان ہے کہ میت ان لوگوں کے جوتوں کی آہٹ سنتا ہے۔

(مسند احمد ج ۳ ص ۳۲۷، ۳۲۵، ابن ابی شیبہ ج ۳ ص ۲۵۸)

حضرت ابو ہریرہ رضی اللہ عنہ کی ایک روایت امام طبرانی نے روایت کی ہے کہ میت کے دفن کرنے کے بعد جب لوگ جانے کے تو نبی کریم ﷺ نے لوگوں کو مخاطب کر کے فرمایا: ”انه الان يسمع خفق نعالكم“ ”وہ میت جو ابھی تمہارے جوتوں کی آہٹ سن رہا ہے۔ (شرح الصدور ص ۱۱۵) حضرت ابن عباس رضی اللہ عنہ سے امام طبرانی نے روایت کی ہے

کہ نبی اکرم ﷺ نے فرمایا: ”ان الميت اذا دفن سمع خفق نعالهم“ (منتخب کنز العمال برمسند احمد ج ۶ ص ۲۵۹) یعنی میت جب دفن ہو جائے تو لوگوں کی قدموں کی آہٹ سنتا ہے۔ امام بخاری رحمہ اللہ نے اس حدیث پر عنوان قائم کیا کہ: ”باب الميت يسمع خفق النعال“ یعنی باب اس بیان میں کہ میت جوتوں کی کھسکاہٹ سنتا ہے اور ابھی حضرت ابو ہریرہ رضی اللہ عنہ کی جو روایت گزری کہ نبی کریم ﷺ نے صحابہ کرام رضی اللہ عنہم کو مخاطب کیا کہ تمہارے جوتوں کی کھسکاہٹ کی آواز سن رہا ہے۔ اس سے بات واضح ہے اس لئے اس حدیث کی جوتا ویلیں کرتے ہیں کہ یسمع فعل مجہول ہے یا فرشتوں کی جوتوں کی کھسکاہٹ مراد ہے جیسے عثمانی نے تاویل کی یہ محض بے دلیل ہے محمد ثین اس دلیل کو نہیں مانتے۔ چنانچہ علامہ قسطلانی رحمہ اللہ فرماتے ہیں کہ صوت نعال الاحياء (ارشاد الساری ج ۲ ص ۳۵۵) مرد و زندوں کی جوتوں کی آواز سنتا ہے۔ علامہ عینی رحمہ اللہ بھی فرماتے ہیں کہ: حقق نعال الاحياء (عمدة القاری ص ۱۵۷ ج ۴) زندوں کی جوتوں کی کھسکاہٹ سنتا ہے۔ علامہ ابن القیم فرماتے ہیں کہ: قرع نعال المشيعين له (الروح ص ۱۰) دفن میں شریک ہونے والوں کی جوتوں کی کھسکاہٹ علامہ محمد طاہر ہندی رحمہ اللہ فرماتے ہیں کہ: صوت مباشرة دفته (مجمع بحار الانوار ج ۱ ص ۳۶۱) فن میں حصہ لینے والوں کی جوتوں کی آواز بہر حال اس حدیث پاک سے معلوم ہوا کہ قبر میں دفن ہوتے ہی روح کا جسم سے دوبارہ تعلق قائم ہو جاتا ہے جس سے اس میں زندگی آ جاتی ہے اور وہ جوتوں کی کھسکاہٹ سنتا ہے۔

چہارم: نبی کریم ﷺ نے اہل قبور کو سلام کی تعلیم دی ہے اور اس میں خطاب ہوتا ہے یہ خطاب اور سلام بغیر حیات اور سماع کے نہیں ہو سکتا تو سلام کی تعلیم والی احادیث بھی حیات اور سماع کی دلیل ہیں۔

علامہ محمود آلوسی رحمہ اللہ اور علامہ سیوطی نے حضرت ابو ہریرہ رضی اللہ عنہ کی روایت بیان کی کہ نبی کریم ﷺ سے حضرت ابو رزین نے عرض کیا یا رسول اللہ ﷺ میرا گزر قبرستان سے ہوتا ہے تو جب گزرا کروں تو کوئی بات کیا کروں؟ فرمایا: ہاں! کہا کہ: السلام علیکم۔ الخ! عرض کیا یا رسول اللہ کیا سنتے ہیں؟ فرمایا ہاں سنتے ہیں لیکن جواب دینے کی طاقت نہیں رکھتے۔

علامہ سیوطی رحمہ اللہ اور آلوسی رحمہ اللہ فرماتے ہیں کہ یعنی ایسا جواب نہیں دے سکتے کرتم سن سکو۔ (روح المعانی ج ۲۱ ص ۵۸ شرح الصدور ص ۱۷۶) حضرت سعد بن ابی وقاص رضی اللہ عنہ کی روایت گزر چکی ہے کہ قبرستان سے گزرتے ہوئے ساتھیوں سے فرماتے کہ ان شہداء کو کیوں سلام نہیں کرتے ہوتا کہ وہ تمہیں سلام کو جواب دیں۔ (ابن شیبہ ص ۲۱۳) حضرت ابو ہریرہ رضی اللہ عنہ سے روایت ہے کہ نبی کریم ﷺ احد سے واپس ہوتے ہوئے حضرت مصعب رضی اللہ عنہ بن عمیر اور ان کے ساتھیوں کے پاس ٹھہر گئے اور فرمایا کہ میں گواہی دیتا ہوں کہ تم زندہ ہو اللہ کے مقرب ہو ان کی زیارت کیا کرو اور سلام کہا کرو اس ذات کی قسم جس کے قبضہ میں میری جان ہے قیامت تک جو بھی ان کو سلام کرے گا یہ سلام کا جواب دیں گے۔ (روح المعانی ج ۲۱ ص ۵۵ شرح الصدور احکام القرآن مفتی محمد شفیع ج ۳ ص ۱۷۷)

حضرت ابن عباس رضی اللہ عنہما سے امام ابن عبدالبر نے اپنی صحیح سند سے روایت کی ہے کہ نبی کریم ﷺ نے ارشاد فرمایا۔ جو آدمی بھی اپنے مسلمان بھائی کی قبر کے پاس سے گزرے اور مردہ اس کو دنیا میں پہچانتا ہو تو گزرنے والا سلام کرے تو مردہ آواز سے اس کو پہچان لیتا ہے کہ سلام کا جواب دیتا ہے۔ ما من احد مر بقبر اخيه المومن كان يعرفه في الدنيا فسلم عليه الا عرفه ورد عليه السلام۔ (الاستاذ کارج ص ۱۸۵ طبع بیروت)

علامہ ابن القیم اور ابن کثیر فرماتے ہیں: وهذا خطاب لمن يسمع ويعقل ولولا ذلك لكان هذا الخطاب بمنزلة خطاب المعدوم والجماد (الروح ص ۱۰، ابن کثیر ج ۳ ص ۲۳۸) یہ سننے اور سمجھنے والے سے خطاب ہوتا ہے اگر میت سننے اور سمجھنے والا نہ ہو تو یہ خطاب جماد (پتھر) اور معدوم سے خطاب جیسا ہوگا۔ (اور معدوم سے خطاب کرنا بد اہتہ جہالت و حماقت ہے)

مولانا عبدالقادر رافعی حنفی رحمۃ اللہ علیہ فرماتے ہیں: ان سمع الموتى الكلام الاحياء متحقق ولولا ذلك لما كان لقوله عليه الصلوة والسلام عليكم دار قوم مؤمنين۔ (تحریر الخارر رد المحتار ج ۲ ص ۳۳ طبع مصر) مردوں کا زندوں کی کلام سننا ثابت ہے ورنہ نبی علیہ الصلوٰۃ والسلام کے فرمان: السلام عليكم دار قوم مؤمنين کہنے کا کوئی مطلب نہیں ہے یعنی فضول کلام ہے۔ (معاذ اللہ) علامہ محمود آلوسی رحمۃ اللہ علیہ فرماتے ہیں: ”فقتصر على القول بسماع ما ورد السمع بسماعه من السلام ونحوه وهذا الوجه هو الذي يترجح عندى“ (روح المعانی ج ۲۱ ص ۵۸) جس چیز کے سننے سے متعلق روایات وارد ہوئی ہیں یعنی سلام اور اس جیسی چیزیں (جو توں کی آہٹ وغیرہ) انہی کے ہی سننے کا قول کریں گے یہی صورت ہی میرے نزدیک رائج ہے۔

اور فرماتے ہیں: ”وعول بعض المحققين على ان الارواح حيث كانت لها اتصال لا يعلم حقيقة الا الله تعالى وبذلك ترد السلام وتعرف المسلم ويعرض عليه مقعدها من الجنة والنار“ (روح المعانی ج ۱۵ ص ۱۶۱) بعض محققین کا یہ اعتقاد ہے کہ رد ہیں جہاں کہیں بھی ہوں ان کا جسموں سے تعلق ہوتا ہے جس کی حقیقت اللہ تعالیٰ ہی جانتا ہے اور اسی تعلق کی وجہ سے میت سلام کا جواب بھی دیتا ہے اور سلام کرنے والے کو آواز سے پہچانتا بھی ہے۔ اگر دنیا میں پہچانتا تھا اور اس کا جنت یا دوزخ کا ٹھکانہ بھی اس کے سامنے کیا جاتا ہے۔ منکرین کہتے ہیں کہ سلام محض دعا ہے جس کا میت کے لئے سننا ضروری نہیں ہے۔

جواب یہ ہے کہ بے شک دعا ہے مگر خطاب بھی ہے اگر صرف دعا ہی ہوتا تو جس طرح دعا کے بدلہ میں دعا دینا ضروری نہیں ایسے ہی سلام کا جواب دینا ہم زندوں پر بھی واجب نہ ہوتا۔ الغرض جب میت سلام سنتا ہے اور جواب دیتا ہے تو معلوم ہوا کہ اس میں تعلق روح سے زندگی ہوتی ہے۔

پنجم: حضرت عمرو بن حزم (یا عمارہ بن حزم) رضی اللہ عنہ سے روایت ہے کہ میں ایک قبر سے ٹیک لگائے ہوئے بیٹھا تھا نبی کریم صلی اللہ علیہ وسلم نے مجھے دیکھ کر فرمایا: ”لا تؤذ صاحب هذا القبر“ اس قبر والے کو تکلیف نہ دے۔

(مشکوٰۃ ص ۱۴۹ بحوالہ مسند احمد، شرح معانی آثار ج ۱ ص ۲۹۶ منتخب کنز العمال بر مسند احمد ج ۶ ص ۲۷۵) علامہ ابن حجر رحمۃ اللہ علیہ اور مولانا عبدالحی لکھنوی رحمۃ اللہ علیہ فرماتے ہیں اس حدیث کی سند صحیح ہے۔ (فتح الباری ج ۵ ص ۷۰۰، التعلیق الجدل علی الموطا ص ۱۷۲) اسی وجہ سے نبی کریم صلی اللہ علیہ وسلم نے فرمایا: ”لا تجلسوا على القبور“ (مسلم ج ۳ ص ۱۲، ابوداؤد ص ۲۶۰ ج ۲، ترمذی ص ۱۵۷) قبروں پر نہ بیٹھا کرو اور فرمایا: کسر عظم الميت ککسرہ حیا (ابوداؤد ج ۲ ص ۲۵۸، ابن ماجہ ص ۱۱۶، موطا ص ۲۲۰، مسند احمد ج ۶ ص ۱۰۵) میت کی ہڈی توڑنا اس کی زندگی میں ہڈی توڑنے کی مثل ہے۔

محدث ابن الملک رحمۃ اللہ علیہ فرماتے ہیں: اشارة الى ان الميت يتألم (مرقات) اشارہ ہے کہ میت کو تکلیف ہوتی ہے۔ بعض محدثین نے فرمایا ہے کہ اس کا مطلب یہ ہے کہ گناہ میں برابر ہیں لیکن دونوں باتوں میں تعارض نہیں گناہ میں بھی برابر ہیں اور تکلیف ہونے میں بھی برابر ہیں اور ظاہر ہے کہ تکلیف کا احساس تب ہو سکتا ہے جب اس

میں حیات ہو تو اس سے بھی قبر میں حیات ثابت ہوئی۔

ششم: حضرت ابو ہریرہ رضی اللہ عنہ سے روایت ہے کہ نبی کریم ﷺ نے ارشاد فرمایا کہ جب میت کو قبر میں رکھا جائے تو اس کے پاس دو فرشتے آتے ہیں مگر نکیر وہ سوال کرتے ہیں۔ مومن صحیح جواب دیتا ہے تو اس کی قبر ستر در ستر گز وسیع کردی جاتی ہے اور منور کردی جاتی ہے اور منافق ہو تو کہتا ہے کہ میں نہیں جانتا تو زمین کو حکم ہوتا ہے۔ اس پر سمٹ جا تو زمین تنگ کردی جاتی ہے اور اس کی پسلیاں آر پار ہو جاتی ہیں وہ قیامت کے دن اٹھنے تک قبر میں سزا پاتا رہے گا۔

روایت کے الفاظ یہ ہیں کہ: فيقال للارص التسمى عليه فتلتئم عليه فتختلف اضلاعه فلا يزال فيها معذبا حتى يبعثه الله من مضجعه ذالك (اور مومن سے متعلق لفظ ہیں) ثم يفسح له في قبره سبعون ذراعا في سبعين ثم ينور له فيه الحديث (ترمذی ج ۱ ص ۷۲۱، الروح ص ۷۸)

قبر کی زمین یہی قبرستان والی ہے اور پسلیاں جسم عنصری کی ہیں یہ حدیث صحیح دلیل ہے کہ جسم عنصری اور بدن کو بھی عذاب ہوتا ہے (الروح ص ۷۸) اور جب تک اس میں حیات نہ ہو جسم عنصری کیسے عذاب پاسکتا ہے؟ تو یہ متفرق روایات قبر میں حیات کی واضح دلیل ہیں اور جب فیض از قبور کا مدار آپ کے نزدیک حیات اور سماع پر ہے تو دونوں باتیں ثابت ہو گئیں تو فیض از قبور میں بھی کوئی اشکال نہ رہا۔

ہفتم: حضرت ابو ہریرہ رضی اللہ عنہ ابو سعید خدری رضی اللہ عنہ سے روایت ہے کہ رسول اللہ ﷺ نے ذکر کرنے والوں کی فضیلت بیان کرتے ہوئے فرمایا: ان کو اللہ تعالیٰ کی رحمت ڈھانپ لیتی ہے اور ان پر سکینہ نازل ہوتی ہے نقشتهم الرحمة وتنزلت عليهم السكينة (ابن ماجہ ص ۲۶۸)

حضرت ابو ہریرہ رضی اللہ عنہ کی ایک روایت میں نبی کریم ﷺ نے فرمایا کہ اللہ تعالیٰ ذکر کرنے والوں سے متعلق فرشتوں سے فرماتے ہیں کہ میں تمہیں گواہ بناتا ہوں کہ میں نے ان کی مغفرت کردی تو ایک فرشتہ عرض کرتا ہے کہ ان میں فلاں شخص بھی تھا جو ان میں سے نہیں مگر اپنی حاجت کے لئے آیا اللہ تعالیٰ فرماتے ہیں کہ وہ ایسے اہل مجلس ہیں کہ ان کا ہم مجلس بھی محروم نہیں ہوتا۔ (میں نے اس کو بھی بخش دیا) (بخاری ج ۲ ص ۹۳۸)

معلوم ہوا کہ اللہ والوں پر رحمت اور سکینہ نازل ہوتی ہے اور ان کا ہم مجلس بھی محروم نہیں رہتا اس لئے جو صاحب نسبت ہوں ان کو بزرگوں کی قبروں سے بھی فیض حاصل ہوتا ہے لیکن جو صاحب نسبت نہ ہوں ان کو فیض حاصل ہونا مشکل ہے جیسے عطار کے پاس بیٹھنے والا صاحب نسبت نہ ہو تو اس کے سر میں درد ہونے لگتا ہے اور عوام نے جو فیض سمجھ رکھا ہے وہ غلط سمجھا ہے مثلاً اس مردہ سے مرادیں مانگنا، حاجتیں اس کے سامنے پیش کرنا، مشکلات کا حل چاہنا، وغیرہ! حضرت ابن عباس رضی اللہ عنہما سے روایت ہے کہ کسی صحابی نے قبر پر خیمہ گاڑ دیا اس کو معلوم نہ تھا کہ قبر ہے تو وہاں نیچے سے سنا کہ ایک آدمی ہے جو سورہ ملک پڑھتا ہے اور ختم کرتا ہے وہ صحابی رسول اکرم ﷺ کی خدمت میں حاضر ہوا قصہ عرض کیا آپ ﷺ نے فرمایا یہ سورت عذاب سے بچانے والی اور رکاوٹ ہے جس نے اس کو عذاب قبر سے نجات دلائی۔ (ترمذی ج ۲ ص ۱۱۲، حلیۃ الاولیاء ج ۳ ص ۹۶، مشکوٰۃ ص ۱۸۸، ۱۸۷)

اسی کا نام فیض اور کشف قبور ہے اور اس حدیث سے فیض کے ساتھ قبر کی زندگی بھی ثابت ہے۔ الغرض! کوئی آیت مبارکہ یا حدیث نبوی فیض کے خلاف نہیں ہاں عوام کو فساد اعتقاد کی وجہ سے بطور سد باب علماء منع کرتے ہیں۔

منور صاحب کے دلائل

منور صاحب نے اس موضوع پر کچھ شبہات اور دلائل پیش کرنے کی بھی کوشش کی ہے۔ مثلاً آیت: اِنَّكَ لَا تَسْمَعُ الْمَوْتٰی وَغَیْرَہِ کہتے ہیں کہ قرآن مجید میں تو یہ ہے کہ قبروں میں پڑے ہوئے تو سن بھی نہیں سکتے۔ ”وَمَا اَنْتَ بِمَسْمُوعٍ مِّنْ فِی الْقُبُوْرِ (سورہ فاطر) اور تم انہیں نہیں سنا سکتے جو قبروں میں مدفون ہیں۔

جواب: اس آیت کے کئی جواب دیئے گئے ہیں۔

اول: یہ ہے کہ پوری آیت اس طرح ہے: اِنَّ اللّٰہَ یَسْمَعُ مَن یَّشَآءُ وَ مَا اَنْتَ بِمَسْمُوعٍ مِّنْ فِی الْقُبُوْرِ اللہ تعالیٰ جس کو چاہتا ہے سنا تا ہے اور آپ قبروں میں پڑے ہوؤں کو نہیں سنا سکتے۔ آیت میں اللہ تعالیٰ کے سنانے کا اور نبی کریم ﷺ کے نہ سنانے کا ذکر ہے ہم بھی یہی کہتے ہیں کہ مردوں کو سنانا نبی یا غیر نبی کسی انسان کا کام نہیں اللہ تعالیٰ ہی سناتے ہیں اور مردے اللہ تعالیٰ کے سنانے سے کہنے والے کی بات سنتے ہیں بلکہ مردے تو کیا ہم زندہ لوگ بھی اللہ ہی کے سنانے سے سنتے ہیں اگر اللہ تعالیٰ نہ سنائے تو ہم زندہ بھی نہیں سن سکتے لیکن آیت سے یہ بات ہرگز ثابت نہیں ہوتی کہ مردے سنتے بھی نہیں جیسے آدمی کسی کو کوئی بات سمجھائے مگر نہ سمجھا سکے تو کہے میں تجھے نہیں سمجھا سکتا تو اس کا یہ مطلب نہیں ہوتا کہ مخاطب سمجھ سے عاری ہے اس میں عقل و فہم نہیں ایسے ہی یہ ظاہر نہیں ہوتا کہ نبی جو قبروں میں پڑے ہوں ان کو نہیں سنا سکتے تو ان میں سننے کی طاقت نہیں کیونکہ سنانے کی نفی ہے سننے کی نفی نہیں ہے۔

دوم: جو کام نبی کریم ﷺ نے کیا ہو یا کرنے کا ارادہ کیا ہو اسی کے متعلق ہی اللہ تعالیٰ اپنے نبی کو ہدایات دیتے ہیں اور ظاہر ہے کہ نبی کریم ﷺ نے قبروں میں پڑے ہوئے مردوں کو وعظ و نصیحت سنانے کا عمل کبھی نہیں کیا نہ اس کا ارادہ کیا تو پھر اللہ تعالیٰ نے کیوں فرمایا کہ آپ قبروں میں پڑے ہوؤں کو وعظ و نصیحت نہیں سنا سکتے۔ حقیقت یہ ہے کہ یہاں وہی مردے مراد ہیں جن کو آپ ﷺ نے وعظ و نصیحت کی یا ارادہ کیا اور وہ حقیقی مردے نہیں بلکہ دل کے مردے یعنی جہالت کے گڑھوں میں پڑے ہوئے کافر مردے ہیں۔

چنانچہ علامہ جلال الدین محلی شافعی رحمہ اللہ فرماتے ہیں کہ: وَمَا اَنْتَ بِمَسْمُوعٍ مِّنْ فِی الْقُبُوْرِ اٰی الْکُفَّارِ شَبَّہُمْ بِالْمَوْتِی (جلالین) آپ نہیں سنا سکتے قبروں میں پڑے ہوؤں کو یعنی کافروں کو اللہ تعالیٰ نے ان کو مردوں سے تشبیہ دی ہے۔ علامہ محمود آلوی رحمہ اللہ فرماتے ہیں کہ: تَرْشِیْحَ لِمَثَلِ الْمَصْرِیْنَ عَلٰی الْکُفْرِ بِالْاَمْوَاتِ “

(روح المعانی ج ۲۲ ص ۱۸۶)

کفر پر ہٹ دھرمی کرنے والوں کو بطور استعارہ ترشچہ مردوں کے ساتھ تشبیہ دی گئی ہے۔

علامہ ابوالحسن سندھی رحمہ اللہ فرماتے ہیں کہ: ”وَ اِیضًا الْاٰیۃُ فِی الْکُفْرِ“ (حاشیہ علی النساء ص ۱۱ ج ۴ طبع بیروت)

آیت کافروں کے بارے میں ہے اور ظاہر ہے کہ کافر سنتے تو تھے لیکن یہاں ان کو سنانے کی نفی کی گئی

ہے جب کہ دوسری کئی آیات میں ان کے سننے کی بھی نفی ہے۔ مثلاً: وَفِیْ اٰذَانِهِمْ وَقْرًا اِنَّ کَانَ فِیْ ذٰلِکَ

(انعام ص ۵۱) وہ خود بھی کہتے ہیں کہ: وَفِیْ اٰذَانِنَا وَقْرًا ہمارے کانوں میں ڈاٹ ہے۔ (حم سجدہ: ۵۱) اور وَلَهُمْ اٰذَانٌ

لَا یَسْمَعُوْنَ بَہَا اِنَّ کَانَ فِیْ جَنِّ سَیْنَتِهِمْ۔ (اعراف: ۱۷۹) صم بکم عمی فہم لَا یَعْقِلُوْنَ بہرے گو نگے

وانذہم۔ (بقرہ ۱۷۱، ۱۸) کافر اندھے اور بہرے ہیں اور مومن پینا اور سننے والا۔ (حدود ۲۴) مَا کَانُوا

یستطیعون السمع“ سن نہیں سکتے تھے۔ (حدود ۲۰) کانو الایستطیعون سمعاً سن نہیں سکتے تھے۔ (کہف: ۱۰۱) فہم لا یسمعون وہ سنتے نہیں تھے۔ (حم سجدہ ۴) اس نہ سننے سے مراد مفید اور نفع مند نہ سننا ہے تو کافروں کو جو مردوں سے تشبیہ دی گئی ہے۔ اس کا مطلب واضح ہے کہ جس طرح مردے سنتے تو ہیں لیکن اب ان کو وعظ و نصیحت سنانا مفید نہیں۔ کیونکہ کافر مردے ایمان نہیں لاسکتے اور فاسق و بے عمل عمل نہیں کر سکتے۔ اسی طرح ضدی کافروں کو سنانا بھی مفید نہیں کہ وہ بھی اپنے ضد کی وجہ سے ایمان نہیں لاسکتے۔

امام اعظم ابو حنیفہ رحمہ اللہ کا واقعہ

منور صاحب لکھتے ہیں: امام ابو حنیفہ رحمہ اللہ نے ایک شخص کو کچھ نیک لوگوں کی قبروں کے پاس آ کر سلام کر کے یہ کہتے ہوئے سنا کہ اسے قبر والو تم کو کچھ خبر بھی ہے یا تم بالکل غافل ہو ابو حنیفہ رحمہ اللہ نے اس کا یہ قول سن کر اس سے دریافت کیا کہ قبر والوں نے کچھ جواب دیا؟ وہ بولا کہ نہیں امام ابو حنیفہ رحمہ اللہ نے یہ سن کر کہا تجھ پر پھٹکار تیرے دونوں ہاتھ گرد آلود ہو جائیں تو ایسے جسموں سے کلام کرتا ہے جو نہ جواب ہی دے سکتے ہیں اور نہ وہ کسی چیز کے مالک ہی ہیں اور نہ ہی آواز سن سکتے ہیں۔ پھر ابو حنیفہ رحمہ اللہ نے قرآن کی یہ آیت تلاوت فرمائی: ”و ما انت بمسمع من فی القبور“ (تفہیم المسائل ص ۱۷۲)

جواب: منور صاحب نے جس کتاب کا حوالہ دیا ہے یعنی تفہیم المسائل نہ یہ کتاب امام ابو حنیفہ رحمہ اللہ کی لکھی ہوئی ہے نہ ان کے کسی شاگرد نے لکھی ہے نہ کسی حنفی بزرگ نے لکھی ہے غیر حنفی، غیر مقلد مولانا بشیر الدین قنوجی نے لکھی ہے یہ واقعہ غلط اور حقیقت کے خلاف ہے کیونکہ اگر کوئی ایسا واقعہ ہوتا تو امام صاحب کے کسی شاگرد کو معلوم ہوتا یا کتب فقہ حنفیہ میں نقل ہوتا جب کہ علماء کرام احناف فرماتے ہیں کہ مسئلہ سماع موتی کے بارے میں امام صاحب سے کوئی تصریح منقول نہیں اور جو نقل ہیں وہ شاذ ہیں۔

(فتاویٰ رشیدیہ ص ۲۲۷، فتاویٰ دارالعلوم دیوبند ج ۵ ص ۴۶۱ فیض الباری ج ۲ ص ۴۶۷ وغیرہ)

نفع و نقصان کا مالک اللہ تعالیٰ ہی ہے

منور صاحب نے وہ آیات بھی لکھی ہیں جن میں ہے کہ نفع و نقصان کا مالک اللہ تعالیٰ ہے ہمارا بھی یہی عقیدہ ہے کہ اللہ تعالیٰ ہی مالک و مختار اور نفع و نقصان کا مالک ہے نبی ہو یا غیر نبی نفع و نقصان کے مالک نہیں جو حضرات فیض کے قائل ہیں وہ جس طرح اہل قبور سے فیض کے قائل ہیں اسی طرح زندوں سے بھی فیض کے قائل ہیں حالانکہ علم استاذ سے جو علم حاصل کرتا ہے یہ فیض حاصل کرتا ہے جاہل عالم سے فیض لیتا ہے لیکن جس طرح طالب علم استاذ کو نفع و نقصان کا مالک نہیں سمجھتا جاہل عالم کو نفع و نقصان کا مالک نہیں سمجھتا ایسے ہی قبروں سے فیض حاصل کرنے والا بھی اہل قبور کو نفع و نقصان کا مالک نہیں سمجھتا کوئی سمجھتا ہے تو وہ گمراہ اور غلط عقیدہ رکھتا ہے۔

بعض مفاسد اور خرابیاں

منور صاحب فیض کی بحث میں بعض مفاسد اور خرابیاں ذکر کرتے ہوئے لکھتے ہیں یہیں سے قبر پرستی کی ابتداء ہوئی ہے لوگ قبر والوں سے حصول فیض کی تمنا میں مجاور بن کر بیٹھے جاتے ہیں اولاد، وسعت رزق، ذریعہ معاش

اللہ سے مانگنے کے بجائے بے جان مردوں سے مانگ کر اللہ کے ساتھ شرک کرتے ہیں۔ (اسلام یا مسلک پرستی ص ۴۴)

جواب یہ ہے کہ جو مجاور بنے بیٹھے ہیں انہیں فیض کا علم تک نہیں نہ حصول فیض کی تمنا میں جا بیٹھتے ہیں دنیا اور دولت کے پجاری وہاں لوگوں سے پیسے بٹورنے کے لئے مجاور بن بیٹھتے ہیں اور جتنے لوگ بھی اولاد وغیرہ مانگتے ہیں وہ بھی فیض سے جاہل اور اس کی الف ہا سے ناواقف ہیں۔ درحقیقت انہوں نے اپنی جہالت اور علماء سوء کی تعلیمات سے ان کو مختار کل، حاجت روا، مشکل کشا اور اولاد کے خزانوں کا مالک، نفع و نقصان کا اختیار رکھنے والا سمجھ رکھا ہے انہی عقائد کی وجہ سے وہ قبروں پر جا کر ایسا کرتے ہیں ورنہ فیض تو زندہ ولیوں سے بھی حاصل ہو سکتا ہے۔ عوام زندوں کے ہاں اتنا ہجوم کیوں نہیں کرتے جتنا قبروں پر ہوتا ہے پھر وہ اولیاء کرام بھی ہیں جنہوں نے زندگی میں توحید کی تبلیغ کی ان کی قبروں پر کیوں ایسا نہیں ہوتا؟ تو اس کی وجہ صرف علماء سوء کی تعلیمات ہیں اگر فیض کے عقیدہ کی خرابی ہوتی تو علماء دیوبند کی قبروں پر بھی دیوبندی عوام جمع ہوتے۔ بہر حال ہمارے اکابر نے کبھی عوام کو فیض کا مسئلہ نہیں سمجھایا اہل علم ہی کی حد تک محدود ہے اور ہمارے نزدیک اہل قبور سے حاجت روائی و مشکل کشائی اور اولاد مانگنا شرک ہے۔

جو قبروں میں دفن نہیں ہوئے ان کی جزا و سزا

اس بحث میں منور صاحب لکھتے ہیں یہ لوگ عقیدہ رکھتے ہیں کہ ہر مردہ قبر میں جا کر زندہ ہو جاتا ہے۔ حالانکہ لاکھوں ایسے لوگ ہوتے ہیں جن کو یہ دنیاوی قبر مٹی بھی نہیں ہندو اپنے مردے جلا دیتے ہیں مجوسی گوشت خور پرندوں کی نذر کر دیتے ہیں ہزاروں لوگ آگ میں جل کر خاک ہو جاتے ہیں جنگلوں اور دیگر ہولناک حادثات میں ہلاک ہو جانے والوں کی بوٹی بھی نہیں ملتی وغیرہ وغیرہ فرعون کی لاش مصر کے عجائب گھر میں رکھی ہوئی ہے اور قرآن میں ہے کہ: ”النار یعرضون علیہا غدوا و عشیا“ انہیں صبح و شام آگ پر پیش کیا جاتا ہے اور قوم نوح کا یہ انجام ہوا کہ: ”مما خطیئاتہم اغرقوا فادخلوا ناراً“ اپنے گناہوں کے سبب غرقاب کر دیئے گئے پھر آگ میں ڈال دیئے گئے ہیں اور اللہ فرما رہے ہیں کہ جہنم کی آگ میں ڈال دیئے تو پھر وہ کوئی آگ ہے جو پانی میں جلتی ہے۔ الخ!

(اسلام یا مسلک پرستی ص ۴۹)

جواب: منور صاحب اور مماتی لوگ یہ تقریر اس طرح کرتے ہیں جیسے قبر کا عذاب انہی کے سپرد ہو یا انسانوں نے دینا ہو اور سوچتے ہیں کہ جب جسم راکھ ہو گیا یا پرندوں یا درندوں کے پیٹ میں چلا گیا یا کلڑے ہو کر فضا میں گھر گیا تو کئے جس کو عذاب ہونا مانیں گے، لہذا فیصلہ کر لیا کہ یہی کہیں کہ عذاب صرف اور صرف روح کو ہی ہوتا ہے جسم کو ہوتا ہی نہیں۔ آخر کیوں ایسا سوچنے کی ضرورت ہوئی؟ عذاب اللہ تعالیٰ نے ہی دینا ہے اللہ تعالیٰ نے اپنی نورانی مخلوق فرشتے ایسی لطیف مخلوق بنائی ہے جس کے لئے کوئی رکاوٹ رکاوٹ ہی نہیں پھر خود اللہ تعالیٰ کی ذات کی قدرت کے آگے کون سی رکاوٹیں ہیں جن کی وجہ سے وہ جسم کے ذرے ذرے تک عذاب نہیں پہنچا سکے گا؟

علامہ نظام الدین حسن بن محمد بن حسین النیسابوری رحمۃ اللہ علیہ لکھتے ہیں: ”عن الضحاک کانوا یغرقون من جانب و یحرقون من جانب و ہکذا حال من مات من المجرمین فی ماء او نار او فی جوف سبع اصابہ ما یصیب المقبور من العذاب العقلی و هو ظاہر و العذاب الجسمی و هو غیر بعید فی قدرۃ اللہ تعالیٰ“

(تفسیر غرائب القرآن برہامش ابن جریر ج ۲۹ ص ۵۳ طبع مطبعہ مہدیہ مصر)

یعنی امام ضحاک فرماتے ہیں قوم نوح علیہم السلام ایک طرف سے غرق ہو رہے تھے اور دوسری طرف سے جلائے جا رہے تھے۔ یہی حال ہر اس مجرم کا ہے جو پانی میں یا آگ میں یا درندہ کے پیٹ میں مر جائے اس کو بھی اس طرح عذاب ہوگا جیسے قبر میں دفن کئے ہوئے کو ہوتا ہے۔ عذاب عقلی روحانی ہوتا تو ظاہر ہے اور عذاب جسمانی بھی ہوگا جو اللہ تعالیٰ کی قدرت سے بعید نہیں ہے۔

علامہ قسطلانی رحمہ اللہ فرماتے ہیں کہ: ولا يمنع من ذالک کون المیت قد تفرقت اجزائه کما يشاهد فی العادة او اكلته السباع او الطيور و حيتان البحر کما ان الله تعالى يعيده للحشر و هو سبحانه و تعالى قادر علی ذالک فلا یسعد تعلق روح الشخص الواحد فی آن واحد بكل واحد من اجزائه المتفرقة فی المشارق و المغرب الخ! (ارشاد الساری شرح بخاری ج ۲ ص ۷۶ طبع ہند)

اور عذاب قبر سے یہ بات رکاوٹ نہیں کہ میت کے اجزاء جدا جدا ہو گئے ہوں جیسا کہ عام طور پر مشاہدہ ہے یا اس کو درندے اور پرندے اور دریا کی مچھلیاں کھا گئی ہوں۔ جیسے اللہ تعالیٰ اس کو روز محشر میں اٹھائے گا اور وہ قادر ہے ایسے ہی یہ بعید نہ سمجھا جائے کہ ایک آدمی کی روح کا ایک ہی وقت میں مشرقوں اور مغربوں میں منتشر اجزاء میں سے ہر ایک جز سے تعلق ہو۔

علامہ حافظ ابن القیم رحمہ اللہ فرماتے ہیں: فکل من مات و هو مستحق للعذاب ناله نصيبه منه قبر او لم یقبر فلو اكلته السباع او احرق حتى صار رمادا او نسف فی الهواء او صلب او غرق فی البحر و وصل الی روحه و بدنه من العذاب ما یصل الی المقبور (الروح ص ۸۱ طبع بیروت) جو آدمی بھی مرا اور وہ عذاب کا مستحق ہو، اس کو اپنا عذاب کا حصہ پہنچے گا چاہے قبر میں دفن ہو یا نہ ہو۔ لہذا اگر درندے کھا گئے ہوں یا جلا کر راکھ کر دیا گیا ہو یا راکھ کر کے ہوا میں اڑا دی گئی ہو یا سولی پر چڑھا دیا گیا ہو یا دریا میں ڈوب گیا ہو۔ اس کے روح اور جسم تک وہ عذاب پہنچے گا جو قبر میں دفن کئے ہوئے آدمی تک پہنچتا ہے۔

علامہ محمد بن عبدالسعد بن شعیب ابوالشکور السالمی رحمہ اللہ فرماتے ہیں: فاذا کان الروح متصلا بالشخص سواء کان عظما او لحما او ترابا یتألم (التمہید ص ۱۳۶ طبع مطبع فاروقی دہلی) جب روح کا جسم سے تعلق ہوگا تو بدن چاہے ہڈی ہو جائے یا گوشت یا مٹی وہ تکلیف محسوس کرے گا۔

منور صاحب فرماتے ہیں: قوم نوح علیہم السلام اپنے گناہوں کے سبب ہی غرقاب کر دیئے گئے پھر آگ میں ڈال دیئے گئے لاشیں ان کی تو پانی میں ڈوبی ہیں اور اللہ فرما رہا ہے کہ جہنم کی آگ میں ڈال دیئے گئے تو پھر وہ کوئی کہے جو پانی میں جلتی ہے؟

جناب! یہاں کونسا لفظ ہے جس کا ترجمہ نام کی آگ ہے؟ اللہ تعالیٰ نے مطلق آگ فرمایا ہے پھر جناب پوچھتے ہیں کون سی آگ ہے جو پانی میں جلتی ہے؟ جناب والا! یہ آگ کسی انسان نے نہیں جلائی جو پانی سے بجھ جائے یہ اس ذات نے جلائی ہے جو آگ اور پانی کا خالق و مالک ہے۔

علامہ محمود آلوسی رحمہ اللہ فرماتے ہیں: ہی نار البرزخ والمراد عذاب القبر و من مات فی ماء او نار او اكلته السباع او الطر مثلا اصابه ما یصیب المقبور من العذاب (روح المعانی ص ۹۰ ج ۲۹) یہ برزخ کی آگ ہے مراد عذاب قبر ہے اور جو بھی پانی میں یا آگ میں مر جائے یا اس کو درندے یا پرندے کھا جائیں اس کو بھی وہ عذاب پہنچے

کا جو قبر میں مدفون آدمی کو پہنچتا ہے۔ پھر ایک شعر ابن الانباری رحمہ اللہ کا نقل کر کے سمجھاتے ہیں کہ یہ آگ پانی میں تھی۔

لا تعجبن لا ضداد اذا اجتمعت فالله يجمع بين الماء والنار
جب کئی ضدیں اکٹھی ہو جائیں تو حیران نہ ہوں کیونکہ اللہ تعالیٰ ہی پانی اور آگ کو جمع کرتا ہے۔ اب منور صاحب سوچیں اللہ تعالیٰ کی آگ پانی میں جل سکتی ہے یا نہیں؟ حقیقت یہ ہے کہ عالم برزخ اور قبر میں اصل عذاب روح کو ہوتا ہے اور بالتبع جسم کو ہوتا ہے جیسے دنیا میں اصل عذاب جسم کو اور روح کو ہوتا ہے تو ہم اگر چہ ذرات ہو کر بکھر جائے لیکن بکھرے ہوئے ذرات کی شکل میں اس کے اجزاء تو موجود ہوں گے تو روح کے عذاب کا احساس ان اجزاء تک ضرور پہنچے گا جسے عالم خواب میں آدمی ڈراؤنا خواب دیکھے تو پہلے روح پر اثر ہوتا ہے پھر جسم میں بھی ظاہر ہوتا ہے اور خوش کن خواب دیکھے تو پہلے روح پر خوشی کا اثر ہوتا ہے پھر جسم پر بھی ظاہر ہوتا ہے عالم خواب اور عالم برزخ ایک دوسرے سے ملتے جلتے ہیں۔

کیا قبر کی زمین سب جسموں کو کھا جاتی ہے؟

منور صاحب کہتے ہیں۔ موت کے کئی کئی دن بعد قبر کھود کر اش باہر نکالی جاتی ہے لیکن لاش ہمیشہ بے جان ہیں نکلتی ہے سستا ہوا تاجیتا جاگتا زندہ جسم کبھی برآمد نہیں ہوتا گلا سڑا بدن ہی نکلتا ہے جس کا لعفن سارے قبرستان میں پھیل جاتا ہے کیونکہ ہمیشہ رہنے والے ہم اللہ نے کسی کو بھی نہیں دیئے۔ قانون یہی ہے کہ انسان کے جسم میں کوئی چیز نہیں جو برباد نہ ہو جائے سوائے ایک ہڈی ”عجب الذنب“ کے اور اسی سے روز قیامت جسم انسان دوبارہ بنایا جائے گا۔ الخ! (اسلام ص ۵۰) یعنی منور صاحب کہتے ہیں کہ میں احادیث نبویہ کے بجائے مشاہدہ چاہتا ہوں کہ دکھائی دے کہ سستا، جاگتا، بولتا زندہ جسم برآمد ہو (اس قسم کے واقعات آگے ذکر ہونے والے ہیں ان شاء اللہ) لیکن ظاہر ہے کہ پھر ایمان بالغیب تو نہ ہوگا منور صاحب مانتے ہیں کہ ان کی کھوپڑی میں مغز کے اندر عقل ہے مگر اس کا مشاہدہ دکھوپڑی توڑ کر بھی نہیں کیا جاسکتا کیونکہ دکھائی دینے والے مغز کا نام منتقل نہیں ہے اس لئے کہ مغز تو پاگلوں کا بھی ہوتا ہے مغز کے اندر مشاہدہ نہ کی جانے والی قوت عقلیہ اللہ تعالیٰ نے رکھی ہے تو اب اس کا جب تک مشاہدہ نہ کیا جائے۔ کیا تب تک انسان کو بے عقل ماننا چاہئے؟

انسانی جسم میں روح ہے مگر روح دکھائی نہیں دیتی صرف اس کے آثار دکھائی دیتے ہیں تو کیا مشاہدہ کئے بغیر انسان کو چلتا پھرتا مردہ اور بے روح سمجھیں؟ تو یہاں مشاہدہ کی ضرورت نہیں تو قبر کے حالات میں احادیث نبویہ کے مقابلہ میں مشاہدہ کیوں ضروری ہے؟

انبیاء کرام وغیرہم علیہم السلام کے اجسام محفوظ ہوتے ہیں

جناب کہتے ہیں: قانون تو یہی ہے کہ ہر انسان کا جسم عجب الذنب ہڈی کے سوا گل سڑ جاتا ہے منور صاحب انبیاء کرام علیہم السلام کے جسموں کا صحیح سلامت رہنا نہیں مانتے اور ان کو بھی حدیث نبوی کل ابن آدم یا کله التراب کے تحت داخل کہتے ہیں حالانکہ اگر یہ حدیث صحیح ہے تو حدیث ان اللہ حرم علی الارض ان تا کل اجساد الانبیاء بھی صحیح ہے مگر اس کو ہیچ نہیں مانتے کیونکہ اس حدیث کے جملہ فنی فی اللہ حی برزق کو بھی ماننا پڑے گا۔ حالانکہ مذکور حدیث سے انبیاء کرام اور ان کے خاص متبعین مستثنیٰ ہیں۔

علامہ محمود آلوسی رحمۃ اللہ علیہ فرماتے ہیں: ”انت تعلم ان الاخير صحت بقاء عجب الذنب من الانسان ليست كبدائه وكذا روى ان الله تعالى عز وجل حرم ولي الارض اجساد الانبياء وهو حديث حسن عند البن العربي وقال غيره صحيح وجاؤا نحو ذالك في المودنين احتسابا وحديثهم في الطبراني وفي حملة القرآن وحديث ابن مندہ وفي من لم يعمل خطيئته قط وحديثهم عن المروزي فلا تغفل“

(روح المعانی ج ۱۷ ص ۱۰۲)

آپ کو معلوم ہے کہ انسان کی عجب الذنب باقی رہنے کی صحیح روایات ہیں اس لئے دوبارہ پیدا ہونا پہلی بار پیدا ہونے کی طرح نہیں ہوگا اسی طرح مروی ہے کہ اللہ تعالیٰ نے انبیاء کرام علیہم السلام کے جسموں کو زمین پر حرام کر دیا ہے جس کی حدیث کو امام ابن عربی حسن اور دوسرے محدثین صحیح قرار دیتے ہیں۔ اسی طرح طبرانی کی روایت ہے کہ ان کے جسم بھی محفوظ ہوتے ہیں جو ثواب کے لئے اذان دیتے ہیں اور امام ابن مندہ کی روایت میں ہے کہ حاملین قرآن مجید (حفاظ و قراء و قرآن مجید کی خدمت کرنے والے) کے جسم بھی محفوظ ہوتے ہیں اور امام مروزی کی روایت میں ہے کہ اس کا جسم بھی محفوظ ہوگا جس نے کوئی بھی گناہ کبھی نہ کیا ہو لہذا غافل نہ ہوں (کہ ان سب کے جسم محفوظ ہوتے ہیں) علامہ ملا علی قاری رحمۃ اللہ علیہ فرماتے ہیں: فان الصواب ان الانبياء علیہم السلام لا تغيرهم الارض - درست یہی ہے کہ انبیاء علیہم السلام میں زمین تبدیلی نہیں کرتی۔ (جمع الوسائل ج ۲ ص ۲۹۵)

علامہ عبد الرحمن بن جوزی نے اس پر مستقل عنوان قائم فرمایا ہے: الباب السادس والاربعون في انه لا يبلى عليه السلام۔ چھالیسواں باب: اس بیان میں ہے کہ آپ صلی اللہ علیہ وسلم بوسیدہ نہ ہونگے۔ (الوفاء ص ۸۰۹)

امام ابو منصور بغدادی رحمۃ اللہ علیہ فرماتے ہیں: ان الانبياء لا يبلون، ولا تاكل الارض منهم شيئا۔ انبياء علیہم السلام بوسیدہ نہیں ہوتے اور زمین ان کا کچھ حصہ بھی نہیں کھاتی۔ (خلاصۃ الوفاء ص ۴۶، الحاوی للفقہ ج ۲ ص ۱۳۹)

امام بیہقی رحمۃ اللہ علیہ فرماتے ہیں: وان الله حرم على الارض ان تاكل اجساد الانبياء۔ بے شک اللہ تعالیٰ نے زمین پر انبیاء علیہم السلام کے جسموں کا کھانا حرام کیا ہے۔ (الاعتقاد ص ۱۸۸، طبع معمر)

علامہ محمد بن عبد الرحمن سخاوی فرماتے ہیں: نحن نؤمن ونصدق بانه صلی اللہ علیہ وسلم حي يرزق في قبره وان جسده الشريف لا تاكله الارض والاجماع على هذا۔ ہمارا ایمان ہے اور تصدیق کرتے ہیں کہ آپ صلی اللہ علیہ وسلم زندہ ہیں قبر شریف میں آپ کو رزق ملتا ہے اور یہ کہ آپ کے جسم اطہر کو زمین نہیں کھاتی اور اس پر اجماع ہے۔ (القول البدیع ص ۱۷۲، طبع بیروت)

علامہ بدر الدین عینی حنفی فرماتے ہیں: ای والحال انه اليوم كما وضع لان الارض لا تاكل اجساد الانبياء علیہم السلام۔ (یعنی شرح ہدایہ ج ۱ ص ۱۸۶)

یعنی حال یہ ہے کہ آپ صلی اللہ علیہ وسلم آج بھی اسی طرح محفوظ ہیں جس طرح رکھے گئے اس لئے کہ زمین انبیاء علیہم السلام کے جسموں کو نہیں کھاتی۔

امام محمد بن احمد الذہبی رحمۃ اللہ علیہ فرماتے ہیں: وانما معانص على انه لا يبلى وان الله حرم على الارض ان تاكل اجساد الانبياء علیہم السلام بل ويقع هذا البعض الشهداء رضی اللہ عنہم۔ ہمارے پاس اس پر نص موجود ہے کہ آپ صلی اللہ علیہ وسلم بوسیدہ نہ ہوں گے اور یہ کہ اللہ تعالیٰ نے زمین پر حرام کر دیا ہے کہ انبیاء علیہم السلام کے جسموں کو کھائے بلکہ یہ حفاظت بعض شہداء کے لئے بھی ہوتی ہے۔ (میزان الاعتدال، بیروت ج ۲ ص ۶۵۰)

علامہ محمد طاہر ہندی رحمۃ اللہ علیہ منور صاحب کی پیش کردہ حدیث کے تحت فرماتے ہیں: وخص منه الانبياء عليہم السلام فانہ حرمت اجسادہم علی الارض۔ اس سے انبیاء عليہم السلام مستثنیٰ ہیں کیونکہ ان کے جسم زمین پر حرام ہیں۔

(مجمع بحار الانوار ج ۲ ص ۳۴۹)

امام ابوالحسن سندھی مذکور حدیث کے تحت فرماتے ہیں: والقضية جزئية بالنظر الى افراد ابن آدم ضرورة ان الله حرم على الارض ان تاكل اجساد الانبياء۔ (یعنی کل ابن آدم کا معنی ہے انسان کے سب اعضاء سوائے عجب الذنب کے) کیونکہ انسان کے افراد کے لحاظ سے یہ قضیہ جزئیہ ہے (کلیہ نہیں) اس لئے کہ یہ بدیہی بات ہے کہ اللہ تعالیٰ نے زمین پر حرام کر دیا ہے کہ انبیاء عليہم السلام کے جسموں کو کھائے۔ (حاشیہ طلی النساکی ج ۴ ص ۱۱۲ طبع بیروت) معلوم ہوا کہ منور صاحب کی پیش کردہ حدیث اوّل تو انسان کے اعضاء کے بارے میں ہے افراد کے بارے میں نہیں دوم اگر افراد کے بارے میں ہو تو انبیاء عليہم السلام اور ان کے خاص متبعین مستثنیٰ ہیں۔

مرنے کے بعد کے بعض خاص واقعات

منور صاحب نے اس بحث کے ضمن میں بزرگوں کے کئی واقعات تحریر کر کے مسخرہ کیا ہے ان واقعات کا

خلاصہ یہ ہے۔

۱..... مرنے کے بعد گفتگو: شیخ نجم الدین اصفہانی رحمۃ اللہ علیہ ایک بزرگ کے جنازے میں شریک ہوئے جب اس بزرگ کو لوگ دفن کر چکے تو تلقین کرنے والے نے تلقین کی وہ میت بزرگ کہنے لگے حیرت کی بات ہے ایک مردہ زندہ کو تلقین کر رہا ہے۔

۲..... مرنے کے بعد اونٹ ذبح کرنا: عرب کی ایک جماعت ایک مشہور سخی کی قبر کی زیارت کو کئی رات وہاں میرے اسی میں سے ایک شخص کو صاحب قبر خواب میں ملا اور کہا اپنا اونٹ میرے بختی اونٹ کے بدلے میں فروخت کر دے اس نے خواب میں اونٹ فروخت کر دیا قبر والے نے اٹھ کر اونٹ ذبح کیا جب اونٹ والا اٹھا تو اس کے اونٹ کا خون جاری تھا فوراً ذبح کیا اور گوشت تقسیم کیا اور کھایا، پکا یا یہ لوگ وہاں سے دوسری منزل پر پہنچے تو اس سخی کا بیٹا سختی اونٹ لے کر وہاں پہنچ گیا اور کہا میرے والد نے فلاں شخص کو یہ اونٹ دینے کا خواب میں حکم دیا ہے۔ (فضائل حج و فضائل صدقات)

۳..... میت بزرگ نے پیش گوئی کی: شاہ عبدالرحیم رحمۃ اللہ علیہ قطب الدین بختیار کاکی رحمۃ اللہ علیہ کے مزار پر حاضر ہوئے مراقبہ کیا خواجہ صاحب نے فرمایا تمہاری بیوی حاملہ ہے اور اس کے پیٹ میں قطب الاقطاب ہے اس کا نام قطب الدین احمد رکھنا۔ (انفاس العارفین)

۴..... صاحب قبر کی گفتگو: ایک صاحب کشف حافظ ضامن شہید کی قبر پر فاتحہ پڑھنے لگے تو حافظ ضامن رحمۃ اللہ علیہ نے فرمایا کسی مردہ پر فاتحہ پڑھو یہاں زندوں پر فاتحہ پڑھنے آئے ہو۔ (حکایات اولیاء) نیز شاہ عبدالرحیم کا واقعہ ہے کہ چند احباب کے ساتھ ایک سفر کیا دوران سفر ایک درخت کے نیچے احباب سو گئے شاہ عبدالرحیم جاگتے رہے چند سورتیں تلاوت کیں وہاں قبریں تھیں۔ ایک صاحب قبر بات کرنے لگا اور قرآن سننے کی درخواست کی شاہ صاحب

ملاوت کرتے رہے ساتھ بھائی سوئے ہوئے تھے ان کو صاحب قبر نے خواب میں کہا کہ ان کو کہو ملاوت کریں۔ انہوں نے بیدار ہو کر ملاوت کا کہا میت بہت خوش ہوا پھر اس سے عالم برزخ کے حالات پوچھے۔ (انفاس العارفین) شاہ عبدالرحیم کہتے ہیں کہ شیخ محمد کی قبر کے پاس بیٹھوں تو مجھ سے علوم و معارف سنتے ہیں اور ان کی روح نماز میں میری اقتداء کرتی ہے۔ (انفاس العارفین)

منور صاحب کے نزدیک اس قسم کے واقعات ناممکن ہیں ظاہر ہے کہ جب ایک آدمی عقل سے کام لے گا اور نقل پر اعتماد نہیں کرے گا یا عقل کو ہی سب کچھ سمجھے گا اور نقل کو بھی عقل کے تابع کرے گا تو اس قسم کے واقعات ماننا مشکل ہی ہے اور اگر طے کر لے کہ نقل صحیح کے مقابلہ میں اگر میری عقل تسلیم نہ کرے تو نقل کے پیچھے چلوں گا تو اس قسم کے واقعات تسلیم کرنا آسان ہوگا۔

اس قسم کے بہت سے واقعات پر بحث تصوف کے عنوان کے تحت بیان ہوگی۔ ان شاء اللہ تعالیٰ! دراصل ایسے واقعات کا تعلق کرامات سے ہے یا مردہ کی کرامت ہوتی ہے یا زندہ کی اور کرامت اللہ تعالیٰ کا فعل ہوتا ہے جو کسی ولی کے ہاتھ پر ظاہر ہوتی ہے اور اللہ تعالیٰ ہر فعل پر قادر ہے قانون کے مطابق کرے یا قانون کے خلاف کرے ان واقعات کا انکار وہ کرے جو قدرت الہی کا انکاری ہو۔ اس بحث کو ختم کرتے ہوئے علامہ محمود آلوسی رحمہ اللہ کی عبارت پر اختتام کرتا ہوں۔ حضرت علامہ محمود آلوسی رحمہ اللہ فرماتے ہیں: والذی یبغی ان یعول علیہ مع ما ذکر ان الارواح وان اختلف مستقرها بمعنی محلها الذی اعطیہ بفضل اللہ تعالیٰ جزاء عملها لکن لها جو لا نافی ملک اللہ تعالیٰ حیث شاء جل جلالہ ولا یكون الا بعد الاذن وہی متفاوتہ فی ذالک حسب تفاوتہا فی القرب والزلفی من اللہ تعالیٰ حتی ان بعض الارواح الطاہرة لتظهر فیہا من شاء اللہ تعالیٰ من الاحیاء یقظة وان ارواح الموتی تلاقى وتزاور وتتذاکرو وقد تتلاقى ارواح الاموات والاحیاء مناما ولا ینکر ذالک الا من یجعل الرویا خیالات لا اصل لها و ذالک لا یلتفت الیہ۔۔۔ و ربما یؤذن لارواح بعض الناس فی زیارة اہلیہم کما ورد فی بعض الآثار۔۔۔ ثم اعلم ان اتصال الروح بالبدن لا یختص بجزء دون جزء بل ہی متصلۃ مشرقۃ علی سائر اجزائہ وان تفرقت وکان جزء بالمشرق و جزء بالمغرب (روح المعانی ج ۱۵ ص ۱۶۳)

قابل اعتماد بات یہ ہے کہ روحوں کے ٹھکانے جو اللہ تعالیٰ کے فضل سے اعمال کے بدلے میں ملتے ہیں اگرچہ مختلف ہیں لیکن جہاں اللہ تعالیٰ چاہے اللہ کی اجازت سے اللہ تعالیٰ کی بادشاہی میں ان کو چکر لگانے کی اجازت ہے اور جتنا اللہ تعالیٰ سے قرب اور مرتبہ ان کا مختلف ہوتا ہے اتنا ہی چکر لگانا بھی مختلف ہوتا ہے۔ حتیٰ کہ بعض پاک روحوں ظاہر ہو جاتی ہیں اور ان کو اللہ تعالیٰ کی مشیت سے زندہ آدمی دیکھ لیتے ہیں اور مردوں کی روحوں باہم ملاقات کرتی اور زیارت کرتی اور تبادلہ خیالات کرتی ہیں اور کبھی مردوں اور زندوں کی روحوں کی خواب میں ملاقات ہوتی ہے اس کا انکار وہی کر سکتا ہے جو خواب کو محض بے بنیاد خیالات سمجھے اور انکاری کا یہ خیال قابل توجہ ہی نہیں اور بعض اوقات بعض لوگوں کی روحوں کو اجازت ہوتی ہے کہ اپنے گھر والوں کو مل آئیں جیسا کہ روایات وارد ہوئی ہیں پھر آپ کو معلوم ہونا چاہئے کہ (مرنے کے بعد) روح کا جسم سے تعلق ایسا نہیں کہ ایک جزء سے ہو دوسری سے نہ ہو بلکہ پورے جسم کے سب اجزاء سے تعلق ہوتا ہے۔ اگرچہ اس طرح جدا ہو چکے ہوں کہ ایک جزء مغرب میں ہو اور ایک جزء مشرق میں ہو۔